

ബുദ്ധിമുട്ടില്ലാതെ

അമ്പലമുക്ക്

മുഴുവൻ

THINK AND GROW RICH

NAPOLEON HILL



ဤစာအုပ်တွင်သင်၏ကြီးပွားရေးအတွက်လျှို့ဝှက်နက်နဲသောအချက်ကြီးတစ်ချက်ပါရှိ၏။
 ထိုအချက်ကိုကျွန်ုပ်တို့ကိုယ်တိုင်ထုတ်ဖော်ညွှန်ပြခဲ့လျှင်ခရီးမရောက်မည်စိုးသောကြောင့်
 သင့်အလိုအလျောက်စာဖွေဖို့ချန်လှပ်ထားခဲ့၏။ သင်သည်ကြီးပွားထိုက်သောပုဂ္ဂိုလ်တစ်ဦးဖြစ်ခဲ့လျှင်
 ထိုလျှို့ဝှက်သောအချက်ကိုမှချကေန်တွေ့ရမည်ဖြစ်၏။ တွေ့အောင်စာပါလေ။

ထူးခြားသောအချက်မှာထိုလျှို့ဝှက်သောအရာကိုကိုယ်တိုင်တွေ့အောင်စာနိုင်သောသူသည်
 မကြီးပွားဘဲမနေနိုင်။ ထွက်၍ပြေးသော်လည်းမလွတ်။ ဓနဥစ္စာသည်ထိုသူရှိရာသို့
 အတင်းလာရောက်ချေတော့မည်ဖြစ်၏။ ဤလျှို့ဝှက်သောအရာသည်အခန်းတိုင်းတွင်ပါရှိ၏။
 ကြီးပွားထိုက်သောသူမှန်လျှင်မတွေ့ဘဲမနေနိုင်ချေ။ တွေ့ရှိသောသူအဖို့
 ငွေသည်လည်းကောင်း၊ ဩဇာတိက္ကမသည်လည်းကောင်း၊
 ကျော်စောက်ထို့ရှိခြင်းသည်လည်းကောင်း၊ ချမ်းသာသုခသည်လည်းကောင်း၊
 အလိုအလျောက်လာရောက်မည်ဖြစ်၏။ သဘောစူးစိုက်စွာဖတ်၍ရှာလေလော့။



ပုံနှိပ်မှတ်တမ်း



ရွှေ့ဒေါင်း

အကြံဉာဏ်ဖြင့် ကြီးပွားရေး

- ထုတ်ဝေသည့်အကြိမ် ♦ ၂၀၂၅ ခုနှစ်၊ ဇန်နဝါရီလ
- မျက်နှာဖုံးဒီဇိုင်း ♦ ပိုင်နိုင်အောင်
- အတွင်းဒီဇိုင်း ♦ ခိုင်ငံထွန်း
- ထုတ်ဝေသည့်အုပ်ရေ ♦ ၅၀၀
- စာအုပ်တန်ဖိုး ♦ ၇၅၀၀ ကျပ်
- ထုတ်ဝေသူ ♦ ဦးပြည့်အာကာ(၀၃၀၉၄-စာရိပ်မြိုင်စာပေ)
အမှတ် (၂၅၃/၂၅၅)၊ ပထမထပ်၊ ပန်းဆိုးတန်းလမ်းမကြီး၊
ဗိုလ်ချုပ်လမ်းနဲ့ အနော်ရထာကြား၊ ကျောက်တံတားမြို့နယ်။
- ပုံနှိပ်သူ ♦ ဒေါ်မျိုးမျိုးသန့်(မျိုးမျိုး ပုံနှိပ်လုပ်ငန်း) (၀၁၅၃၃)
အမှတ် ၁၁၊ ၅၆ လမ်း၊ ပုဇွန်တောင်မြို့နယ်၊ ရန်ကုန်မြို့။
- ဖြန့်ချိရေး ♦ စာရိပ်မြိုင်စာပေ၊ အမှတ် (၂၅၃/၂၅၅)၊ ပထမထပ်၊
ပန်းဆိုးတန်း လမ်းမကြီး၊ ဗိုလ်ချုပ်လမ်းနဲ့ အနော်ရထာကြား၊
ကျောက်တံတားမြို့နယ်။ ဖုန်း ၀၉ ၇၆၂၂၂၆၀၂၀

ရွှေ့ဒေါင်း
အကြံဉာဏ်ဖြင့် ကြီးပွားရေး / ရွှေ့ဒေါင်း။ ရန်ကုန်
စာရိပ်မြိုင်စာပေ။ ၂၀၂၃။
စာမျက်နှာ - ၁၃၆၊ ၁၃. ၉၇ စင်တီ x ၂၀. ၃၂ စင်တီ
(၅၆) အကြံဉာဏ်ဖြင့် ကြီးပွားရေး

မာတိကာ

- ◆ စကားချိုး ၅
- ◆ အခန်း (၁) ၁၁
ဆန္ဒိဒ္ဓိပါဒ်-အောင်မြင်ခြင်း၏ အခြေခံဖြစ်သောတရား
(ကြီးပွားရေးအတွက် ပထမခြေလှမ်း)
- ◆ အခန်း (၂) ၂၅
၁ ယုံကြည်ခြင်း
(ကြီးပွားရေးအတွက် ဒုတိယခြေလှမ်း)
- ◆ အခန်း (၃) ၃၅
၁ အဖန်တလဲလဲ ပွားများခြင်း
(ကြီးပွားရေးအတွက် တတိယခြေလှမ်း)
- ◆ အခန်း (၄) ၄၅
၁ ပညာရပ်တစ်ခုကောင်း တတ်မြောက်ခြင်း
(ကြီးပွားရေးအတွက် စတုတ္ထခြေလှမ်း)
- ◆ အခန်း (၅) ၅၅
၁ စိတ်ကူးဉာဏ်
(ကြီးပွားရေးအတွက် ပဉ္စမခြေလှမ်း)

မာတိကာ

◆ အခန်း (၆)	၆၄
၁ ကွက်စိပ်ရိုက်၍ အကြံထုတ်ခြင်း (ကြီးပွားရေးအတွက် ဆဌမခြေလှမ်း)	
◆ အခန်း (၇)	၉၀
၁ ဆုံးဖြတ်ခြင်း (ကြီးပွားရေးအတွက် သတ္တမခြေလှမ်း)	
◆ အခန်း (၈)	၉၇
၁ ဇွဲကောင်းခြင်း (ကြီးပွားရေးအတွက် အဌမခြေလှမ်း)	
◆ အခန်း (၉)	၁၁၅
၁ ပိုလ်တစ်စု၏ တန်ခိုးအင်အား (ကြီးပွားရေးအတွက် နဝမခြေလှမ်း)	
◆ အခန်း (၁၀)	၁၂၂
၁ လိင်စိတ်ဓာတ်ကို အသုံးချခြင်း (ကြီးပွားရေးအတွက် ဒသမခြေလှမ်း)	

စကားချိုး

- သင်သည် မည်သည့်အရာကို အလိုရှိသနည်း။
- ငွေကို အလိုရှိသလော။
- ထင်ပေါ်ကျော်စောခြင်းကို အလိုရှိသလော။
- သြဇာတိက္ကမကြီးခြင်းကို အလိုရှိသလော။
- ရောင့်ရဲကျေနပ်ခြင်းကို အလိုရှိသလော။
- ဥပဓိရုပ်ကောင်းခြင်းကို အလိုရှိသလော။
- စိတ်ငြိမ်းခြင်းကို အလိုရှိသလော။
- ချမ်းသာသုခကို အလိုရှိသလော။

ဤစာအုပ်တွင် ဖော်ပြပါရှိသော နည်းလမ်းမျိုးသည် ယောက်ျားအတွက် ဖြစ်စေ၊ မိန်းမအတွက်ဖြစ်စေ လောက၌ မိမိတို့လိုအပ်သောအရာကို မချွတ်ဆတ်ဆတ် ရနိုင်ရန်အတွက် အတိုဆုံးသော ဖြတ်လမ်းကြီးဖြစ်ပေသည်။ ၎င်းနည်းလမ်းများသည် တစ်ဦးတစ်ယောက်သောသူ၏ စိတ်ကူးဉာဏ်ဖြင့် ကုလားထိုင်ပေါ်မှ တွေးတော ကြစည် ရေးသားချက်များ မဟုတ်။ လက်ဖဝါး၊ ခြေဖဝါးမှ တိုင်းကျော်ပြည်ကျော် သူဌေးကြီးများအဖြစ်သို့တိုင် ရောက်ကြပြီးသော ပုဂ္ဂိုလ်ကြီးပေါင်း ၅၀၀ ကျော်တို့၏ စီးပွားရှာပုံစနစ် နည်းနာတို့ကို စစ်ဆေး ပေးပြန်၊ စုံစမ်း နှီးနှောပြီးသည့်နောက် ၎င်းတို့၏ ပြောဆိုချက်များကို တစ်ခုနှင့်တစ်ခု တိုက်ညှိနှိုင်းချိန်၍ အဆီအနှစ် ထုတ်

နုတ်စီစဉ် စီရင်ရေးသားထားခြင်း ဖြစ်လေသည်။

သို့ဖြစ်ရကား ဤစာအုပ်သည် အပျင်းပြေဖတ်ရှုရန် ရည်ရွယ်ချက်ဖြင့် ရေးသားထားသော စာအုပ်မျိုး မဟုတ်သဖြင့် ရက်သတ္တပတ်ပေါင်း များစွာတိုင် အောင် အကြိမ်ကြိမ်အထပ်ထပ် ဖတ်ရှုဆင်ခြင်၍ လေ့လာသုံးသပ်ရန် လိုအပ်သော စာအုပ်မျိုး ဖြစ်ပေသည်။ ထို့ကြောင့် တစ်ကြိမ်ဖတ်လျှင် တစ်ခန်းမျှထက် မပိုစေဘဲ ညက်ညက်ဝါး၍ စားထိုက်ပေသည်။

ဤကြီးပွားတိုးတက်ရေးပညာသည် ကျောင်းများတွင် သင်ကြားရသော ပညာရပ်များနေရာ၌ အစားသွင်းနိုင်သည်ဟု မဆိုလိုသော်လည်း ကျောင်းမှ သင်ကြားတတ်မြောက်ခဲ့သော ပညာကို ကြီးပွားတိုးတက်ရေး၊ သို့မဟုတ် ငွေရမှုအတွက် အဘယ်ကဲ့သို့ အသုံးချရမည်ဟူ၍ နည်းလမ်းညွှန်ပြခြင်း ဖြစ်လေသည်။

ဖော်ပြပါရှိသော နည်းလမ်းများကို နှစ်ခြိုက်သဖြင့် လိုက်နာလေ့ကျင့်သော အခါ ဝိုင်းတစ်စုတည်းဟူသော နည်းစနစ်ကို အသုံးပြုဖို့ အထူးသတိပေးလို၏။ ဤစာအုပ်ကို ဖတ်ပြီးသဖြင့် နှစ်ခြိုက်သူ သုံးလေးယောက်တို့သည် အသင်းကလေး တစ်သင်းဖွဲ့စည်း၍ ရက်သတ္တပတ် တစ်ပတ်လျှင် အနည်းဆုံး တစ်ကြိမ်ကျ တွေ့ဆုံကြ ပြီးလျှင် စာအုပ်မှ အခန်းတစ်ခန်းကို ဖတ်ရှုကြ၍ ထင်မြင်ချက် အသီးသီးပေးကာ ဆွေးနွေးသင့်ကြပေသည်။ ထိုကဲ့သို့ ဆွေးနွေးခြင်းအားဖြင့် ပေါ်ထွက်လာသော စိတ်ကူးများကို အသီးသီး ရေးမှတ်ထားသင့်ပေသည်။ ထိုကဲ့သို့ တွေ့ဆုံဖတ်ရှုခြင်း မပြုမီ အသင်းသား အသီးသီးတို့ကို နောက်အစည်းအဝေး၌ ဖတ်ရှုကြမည့်အခန်းကို သုံးလေးရက် ကြိုတင် ဖတ်ရှုထား၍ လေးနက်စွာ စဉ်းစားဆင်ခြင်ထားအပ်ပေသည်။ အစည်းအဝေး၌ ဖတ်ရှုသည့်အခါ စာဖတ်ကောင်း၍ လေးလေးနက်နက် အဓိပ္ပာယ် ပေါ်ထွက်အောင် ဖတ်တတ်သူတစ်ယောက်က ဖတ်ပြသင့်ပေသည်။

ဤနည်းအတိုင်း လိုက်နာပြုကျင့်ခဲ့ပါမူ အကြင်သူတို့သည် စာအုပ်တွင် ဖော်ပြပါရှိသော နည်းစနစ်တို့အပြင် မိမိဦးခေါင်းမှ အစွမ်းကုန်ညှစ်ထုတ် ဆင်ခြင် ထားသည့် စိတ်ကူးများနှင့်တကွ အသင်းသားများ၏ဦးနှောက်မှ ထွက်ပေါ်လာသော စိတ်ကူးများအတွက်ပါ အကျိုးခံစားခွင့် ရှိပေလိမ့်မည်။

ဖော်ပြပါရှိသော အကြောင်းအရာများမှာ ကြီးပွားတိုးတက်ဖို့၊ သို့မဟုတ် သူငွေဖြစ်စေဖို့ 'ဘာကိုလုပ်ရမည်၊ ဘယ်ကဲ့သို့ လုပ်ရမည်' ဟူ၍ အတိအလင်း ဖော်ပြထား၏။ ထိုနည်းစနစ်မှာ သူငွေပေါင်း ၅၀၀ ကျော်တို့၏ နည်းစနစ်များမှ အဆီအနှစ်များ ဖြစ်သောကြောင့် တစ်ဦးတစ်ယောက်သော သူအတွက် နည်းအားလုံး

mg yoe . com

လိုကောင်းမှ လိုပေလိမ့်မည်။ သို့သော် ဤစာအုပ်ကို ဖတ်ရှုစဉ်အတွင်းတွင် ပုဂ္ဂိုလ်
အသီးသီးနှင့် သက်ဆိုင်ရာနည်းစနစ်ကို တွေ့ရှိရလိမ့်မည်ဟု မျှော်လင့်ပေသည်။

အထူးသတိပြုရန်မှာ ဤစာအုပ်တွင် သင်၏ ကြီးပွားရေးအတွက် လျှို့ဝှက်
နက်နဲသော အချက်ကြီးတစ်ချက် ပါရှိ၏။ ထိုအချက်ကို ကျွန်ုပ်တို့ ကိုယ်တိုင်
ထုတ်ဖော်ညွှန်ပြခဲ့လျှင် ခရီးမရောက်မည် စိုးသောကြောင့် သင့်အလိုအလျောက်
ရှာဖွေဖို့ ချန်လှပ်ထားခဲ့၏။ သင်သည် ကြီးပွားထိုက်သော ပုဂ္ဂိုလ်တစ်ဦးဖြစ်ခဲ့လျှင်
ထိုလျှို့ဝှက်သောအချက်ကို မုချကေန် တွေ့ရမည် ဖြစ်၏။ တွေ့အောင်ရှာပါလေ။

ထူးခြားသောအချက်မှာ ထိုလျှို့ဝှက်သောအရာကို ကိုယ်တိုင်တွေ့အောင်
ရှာနိုင်သောသူသည် မကြီးပွားဘဲ မနေနိုင်။ ထွက်၍ ပြေးသော်လည်း မလွတ်။ ဓန
ဥစ္စာသည် ထိုသူရှိရာသို့ အတင်း လာရောက်ချေတော့မည် ဖြစ်၏။ ဤလျှို့ဝှက်
သောအရာသည် အခန်းတိုင်းတွင်ပါရှိ၏။ ကြီးပွားထိုက်သောသူမှန်လျှင် မတွေ့ဘဲ
မနေနိုင်ချေ။ တွေ့ရှိသောသူအဖို့၌ ငွေသည်လည်းကောင်း၊ ဩဇာတိက္ကမသည်
လည်းကောင်း၊ ကျော်စောက်တို့ရှိခြင်းသည်လည်းကောင်း၊ ချမ်းသာသုခသည်လည်း
ကောင်း အလိုအလျောက် လာရောက်မည်ဖြစ်၏။ သဘောစူးစိုက်စွာ ဖတ်၍ ရှာလေ
လော့။

ကောလိပ်ကျောင်း၌ မနေခဲ့ဖူးသော်လည်း စိတ်မပျက်လေနှင့်။ အောင်
လက်မှတ်မရခဲ့သော်လည်း အားမလျော့လေနှင့်။ ထိုအချက်ကို တွေ့အောင်ရှာတတ်
လျှင် သင်သည် မချွတ် ကြီးပွားရလတ္တံ့။ သင်သည် ထိုအချက်ကို ပထမအခန်း၌
သော်လည်းကောင်း၊ နောက်ဆုံးအခန်း၌သော်လည်းကောင်း၊ အလယ်ခန်းများ၌သော်
လည်းကောင်း တွေ့ရှိကောင်း တွေ့ရှိပေလိမ့်မည်။ ယင်းသို့ တွေ့ရှိသည်နှင့် တစ်
ပြိုင်နက် ငါသည် ဤအချိန်မှစ၍ ကေန်မုချ ကြီးပွားချေတော့အံ့ဟု ဝမ်းမြောက်
ဝမ်းသာဖြင့် လက်ပမ်းပေါက်ခတ်လေတော့။

ထိုလျှို့ဝှက်အပ်သောအရာကို ရှာဖွေ၍ သဲလွန်စ ရစိမ့်သောငှာ အမြွက်
ကလေးတစ်ခု ဖော်ပြလိုက်ပေဦးအံ့။ ညက်ညက်ဝါး၍ စေ့စေ့တွေးပါလေ။ ရှာမှီး
စုဆောင်း ရရှိသမျှသော ပစ္စည်းဥစ္စာဟူသမျှတို့သည် “စိတ်ကူးဉာဏ်တည်း” ဟူသော
မျိုးစေ့မှ ပေါက်ပွားရသည်သာ ဖြစ်ချေ၏။ စိတ်ကူးဉာဏ်သည်လည်း စိတ်၌သာ
ဖြစ်ပေါ်ရပြန်၏။ ရိပ်မိစေခြင်းငှာ လွန်စွာထင်ရှားသော ဥပမာတစ်ခု ဆောင်
ပေအံ့။

အသက်အာမခံ ကုမ္ပဏီတစ်ခု၌ အလုပ်လုပ်သော ကိုယ်စားလှယ်တစ်

ယောက်သည် စက်ပိုင်တစ်ဦးဖြစ်သော ဦးလေးတစ်ယောက်ထံသို့ အလည်အပတ် သွားရောက်စဉ် ဦးလေး၏ အလုပ်ခန်းအတွင်းတွင် အတူတကွ ထိုင်လျက်ရှိကြ၏။ ထိုအခါ အလုပ်သမားတစ်ယောက်၏ သမီးကလေးတစ်ယောက်သည် အတွင်းသို့ ဖြည်းညင်းစွာဝင်လာ၍ စားပွဲအနီးတွင် တိတ်ဆိတ်စွာ ရပ်လျက်ရှိရာ ဦးလေးသည် သူငယ်မကိုမြင်သည်နှင့် “ဟေ့. . . ဘာလာရှုပ်တာလဲ” ဟု ငေါက်ငမ်း၍ မေးလိုက် ၏။ ထိုအခါ မိန်းကလေးသည် စက်ပိုင်၏မျက်နှာကို စေ့စေ့ကြည့်လျက် “အမေက ပိုက်ဆံ ၅ မူး ပေးလိုက်ပါ တဲ့” ဟု ပြော၏။

စက်ပိုင် ။ ။ “ဟေ့. . . လာမရှုပ်နှင့်၊ ပြန်သွား”

သူငယ်မ ။ ။ “ဟုတ်ကဲ့ရှင်” ဟု ပြောသော်လည်း နေရာမှ မရွေ့ဘဲ ရပ်လျက်ပင်နေလေ၏။

စက်ပိုင်သည် သူငယ်မကို ဂရုမစိုက်တော့ဘဲ မိမိအလုပ်ကို ဆက်လက် လုပ်ကိုင်လျက်ရှိရာ အတန်ကြာသောအခါမှ ဦးခေါင်းကို ထောင်ကြည့်လိုက်သော အခါတွင် ထိုနေရာ၌ပင် ရပ်တည်လျက်ရှိသေးသော မိန်းကလေးကို မြင်လေ၏။

စက်ပိုင် ။ ။ (မျက်လုံးပြူးလျက်) “ဟဲ့. . . ကောင်မလေး၊ သွား ဆိုတာ မသွားသေးဘူးလား”

သူငယ်မ ။ ။ “အမေက ပိုက်ဆံ ၅ မူး ပေးလိုက်ပါတဲ့”

စက်ပိုင် ။ ။ “ဘယ်က ပိုက်ဆံ ၅ မူး ပေးရမှာလဲ၊ မပေးဘူး၊ သွား. . . ငါ ရိုက်လွှတ်ရမလား”

သူငယ်မ ။ ။ “ဟုတ်ကဲ့ရှင်”

သူငယ်မသည် နေရာမှ မရွေ့ချေ။ ကိုယ်စားလှယ်လည်း ထိုင်လျက် အကဲခတ်နေလေ၏။ အတန်ကြာပြန်သော်. . .

စက်ပိုင် ။ ။ “ဟေ့. . . ဘယ်နှယ်ကောင်မလေးလဲ၊ သွားဆိုတာ မသွားသေးဘူးလား။ ငါ ပြောတာ မကြားဘူးလား”

သူငယ်မ ။ ။ “ကြားတယ်ရှင်”

စက်ပိုင် ။ ။ “ကြားရင် ဘာကြောင့် မသွားသေးသလဲ”

သူငယ်မ ။ ။ “ပိုက်ဆံ ၅ မူး မရသေးလို့ရှင်”

စက်ပိုင် ။ ။ “သယ်. . . တယ်ခက်တဲ့ ကောင်မလေးပါလား။ ငါ

ရိုက်လွှတ်လိုက်ရမလား” ဟု ပြောလျက် ထမည်ပြုသော်လည်း သူငယ်မသည် မလှုပ်ရှားဘဲ ငုတ်တုတ်ရပ်လျက် ရှိနေ၏။

စက်ပိုင် ။ ။ “ကောင်မလေး မသွားသေးဘူးလား”

သူငယ်မ ။ ။ “ပိုက်ဆံ ၅ မူး မရသေးဘူးရှင်”

စက်ပိုင် ။ ။ “ဒီလောက်ပေတဲ့ ကောင်မလေး၊ နင် သေပေတော့”

ဟုပြောလျက် ထိုင်ရာမှထပြီးလျှင် လမ်းလျှောက်တုတ်ကောက်ကို ကောက်ယူ၍ သူငယ်မအနီးသို့ ချဉ်းကပ်လေရာ ကိုယ်စားလှယ်လည်း ငေးလျက် ကြည့်နေ၏။

တူဖြစ်သော ကိုယ်စားလှယ်သည် ဦးလေးစက်ပိုင်၏ ခက်ထန်ကြမ်းကြုတ်သော စိတ်သဘောကို သိပြီးဖြစ်သည်နှင့် “ဘုရား. . . ဘုရား” တ၊သလျက် “ခက်ချေတော့မည်” ဟု ငေးကြည့်နေမိရာ-

သူငယ်မသည် မျက်လုံးပြူး မျက်ဆန်ပြူးနှင့် တုတ်ကိုကိုင်လျက် မိမိထံလာသော စက်ပိုင်ကြီးကို ကြောက်လန့်ဟန်မရှိသည့်ပြင် ရှေ့သို့ပင် ခြေတစ်လှမ်း တိုးလျက် ဦးခေါင်းကိုမော်ကြည့်၍ “အမေက ပိုက်ဆံ ၅ မူး ပေးလိုက်ပါတဲ့”ဟု အသံကုန်ဟစ်ကာ အော်ပြောလိုက်လေ၏။

ထိုအခါ စက်ပိုင်ကြီးသည် ရင်ဘတ်ကို လက်သီးနှင့်ထိုးခြင်း ခံလိုက်ရသည့် အလား မြှောက်ထားသောတုတ်ကို ပြန်ချလျက် ရုတ်တရက် ရပ်တန့်ကာ ကြည့်နေလေရာ တူဖြစ်သူ ကိုယ်စားလှယ်ကလည်း အလွန်အံ့ဩစွာနှင့် ကြောင်တောင်ငေးလျက် ကြည့်နေလေ၏။

စက်ပိုင်ကြီးသည် “ရိုက်မည်”ဟု ရွယ်ထားသော တုတ်ကောက်ကို ချရင်း ခက်ထန်သော မျက်နှာထားသည် တဖြည်းဖြည်း ပျောက်သွား၍ အိတ်ထဲသို့ လက်နှိုက်ပြီးလျှင် ၅ မူးစေ့တစ်စေ့ကို နှိုက်ယူ၍ သူငယ်မအား ပေးလိုက်လေ၏။ သူငယ်မသည် ၅ မူးစေ့ကိုလှမ်းယူကာ စက်ပိုင်ကြီးကို စေ့စေ့ကြည့်လျက်ပင် နောက်ပြန်ဆုတ်သွား၍ တံခါးဝသို့ ရောက်သောအခါမှ လှည့်ကာ ထွက်သွားလေတော့၏။

သူငယ်မ ထွက်သွားပြီးသည့်နောက် စက်ပိုင်ကြီးသည် ပြတင်းပေါက်သို့သွား၍ အပြင်သို့ငေးကြည့်ကာ ၁၀ မိနစ်ခန့်တိုင်တိုင် စကားမပြောဘဲ ရပ်လျက် စဉ်းစားစိတ်ကူးနေလေရာ တူဖြစ်သူကိုယ်စားလှယ်လည်း ဦးလေး၏ အမူအရာကို အကဲခတ်လျက်ရှိလေ၏။ စက်ပိုင်ကြီးမှာ ခက်ထန်သော အမူအရာရှိသူတစ်ယောက်ဖြစ်၍ အလုပ်သမားများသည် အနီးသို့ချဉ်းကပ်ရန် မဝံ့ကြပါဘဲလျက် အလုပ်သမားတစ်ယောက်၏သမီး ဆယ်နှစ်ရွယ် မိန်းကလေးတစ်ယောက်က မိမိအား စိတ်ကို စိတ်ချင်း နှိပ်နင်းသွားနိုင်ခြင်းကို အံ့ဩတွေးတောနေသည်ဟု တူဖြစ်သူက အကဲခတ်မိလေ၏။ တူဖြစ်သူ အသက်အာမခံ ကိုယ်စားလှယ်ကလည်း ဦးလေးနည်းစွာ

အံ့ဩမိပေ၏။

ကူလီတစ်ယောက်၏ သမီးဖြစ်သူ မိန်းကလေးတစ်ယောက်က ခက်ထန် တင်းမာသော စိတ်သဘောရှိသည့် စက်ပိုင်ကြီးတစ်ယောက်လုံးကို အောင်မြင်နိုင်နင်း လိုက်ခြင်းမှာ အဘယ်သို့သော အကြောင်းကြောင့်ပေနည်း။ တင်းမာသောလူကြီးသည် သူငယ်မလေး၏ ရှေ့မှောက်တွင် အဘယ်ကြောင့် ပျော့ပျောင်းသွား၍ သူငယ်မ၏ အလိုသို့ လိုက်ရလေသနည်း။ ထိုသူငယ်မလေး၌ မည်သို့သော တန်ခိုးသတ္တိထူး ရှိလေသနည်း။ အစရှိသော မေးခွန်းပုစ္ဆာတို့သည်ကား တူဝရီးနှစ်ယောက်စလုံးတို့ သည် မိမိတို့ကိုယ်ကို မိမိတို့ မေးမြန်းမိကြသောပုစ္ဆာများ ဖြစ်ကြလေသည်။

နောက်ဆုံး၌ တူဖြစ်သူ အသက်အာမခံ ကိုယ်စားလှယ်သည် ၎င်းပုစ္ဆာ များကို အဖြေတွေ့ရှိခဲ့၏။ အဖြေတွေ့ရှိသော နေ့မှစ၍ ထိုသူသည် အသက်အာမခံ ပေါ်လစီများကို အတွင်ကျယ်ဆုံး ရောင်းချနိုင်သော ကိုယ်စားလှယ်တစ်ဦးအဖြစ်သို့ ရောက်သွားလေရာ ၎င်း၏ လစဉ်ကြေးကော်မရှင်သည် ဝန်ထောက် ၁၀ ယောက် တို့၏ လခထက် များချေသေး၏။

ထိုပုစ္ဆာ၏အဖြေကို သင်ကိုယ်တိုင် တွေးတော တွေ့ရှိနိုင်ခဲ့လျှင် ဤစာအုပ် ကို ဖတ်ရှုဖို့ လိုကောင်းမှလိုပေလိမ့်မည်။ ဤစာအုပ်တွင် ဖော်ပြပါရှိသော နည်းစနစ် များသည် ထိုအရေးကြီးလှသည့် လျှို့ဝှက်သောအချက်များကို ညွှန်ပြခြင်းမျှသာဖြစ်၍ တွေ့ရှိသည်နှင့်တစ်ပြိုင်နက် ခရီးတစ်ဝက်ပေါက်ပြီဟု စိတ်နှလုံးကို တုံးတုံးချလိုက် ပေတော့။ အဘယ်ကြောင့်ဆိုသော် ထိုသူငယ်မသည် မတော်တဆ ကံအားလျော်စွာ ရရှိထားသော တန်ခိုးသတ္တိထူးကို သူငယ်တို့ဘာဝ အမှတ်မဲ့ အသုံးချခြင်းအားဖြင့် လိုအပ်သောအရာကို ရနိုင်ခဲ့လျှင် နေရာကျအောင် ပိုင်ပိုင်နိုင်နိုင် အသုံးချတတ်သော သင် လူကြီးတစ်ယောက်သည် သင် လိုသော ငွေကိုလည်းကောင်း၊ သင် လိုသော ကြီးပွားမှုကိုလည်းကောင်း အဘယ်ကြောင့် မရနိုင်ရှိအံ့နည်း။ ထိုလျှို့ဝှက်သော အချက်ကို သင် တွေ့ရှိ၍ အသုံးချသောနေ့မှစပြီး သင်၏ကြီးပွားမှုသည် ဒီရေတက် သကဲ့သို့ တစ်နေ့တခြား တိုးတက်ပေလိမ့်မည်။



စိတ်နှလုံး တုံးတုံးချထားနိုင်သော စိတ်မျိုးကိုသာ ဆိုလိုခြင်း ဖြစ်ချေ၏။ ထိုကဲ့သို့ ပြင်းပြစွာသောဆန္ဒ ဖြစ်ပေါ်ခြင်းသည် တန်ခိုးဣဒ္ဓိပါဒ်ကြီးတစ်ခု ဖြစ်လာတော့၏။ ထို့ကြောင့် ဣဒ္ဓိပါဒ် ၄ ပါး၊ အဓိပတိ ၄ ပါးတို့တွင် ‘ဆန္ဒတည်း’ ဟူသော သဘော တရားကို မူလရင်းအခြေခံထား၍ မြတ်စွာဘုရားသခင် ဟောတော်မူခြင်းဖြစ်၏။ ပြင်းစွာသောဆန္ဒဖြင့် အခြေခံလျက် ကြွင်းကျန်သော တန်ခိုးဣဒ္ဓိပါဒ် ၃ ပါး၊ အဓိပတိ ၃ ပါးတို့သည် အလိုအလျောက် လိုက်ပါလာရတော့၏။ ပြင်းစွာသောဆန္ဒ ဖြစ်ပေါ် လာသည့်အခါ စိတ်အားထက်သန်ခြင်း၊ ဝီရိယနှင့်ဇွဲကောင်းခြင်း၊ ဉာဏ်ရှိသလောက် အမျိုးမျိုး ဖန်တီးစီမံခြင်း စသည်တို့သည် အလိုလို နောက်မှ လိုက်ပါရပြန်၏။ ‘ဆန္ဒတည်း’ ဟူသော မီးရထားစက်ခေါင်း ခုတ်နှင်လိုက်လျှင် ကျန်သော သဘော တရားတို့သည် ရထားတွဲများသဖွယ် နောက်မှလိုက်ပါမြဲ ဖြစ်ချေ၏။

သို့ဖြစ်ရကား လောက၌ ကြီးပွားချမ်းသာမှုကိုဖြစ်စေ၊ မဂ်တရား၊ ဖိုလ်တရား တည်းဟူသော နိဗ္ဗာန်ချမ်းသာမှုကိုဖြစ်စေ ပြင်းစွာသောဆန္ဒဖြင့် လိုချင်မှုသည် အရေး ကြီးလှ၏။ လိုချင်ကာမတ္တ ‘ဖြစ်ရပါလို၏’ ဆိုရိုးမျှနှင့် မရနိုင်ချေ။ ထို့ကြောင့် လောကီ ချမ်းသာမှုကို အလိုရှိသည်ဖြစ်စေ၊ နိဗ္ဗာန်ချမ်းသာမှုကို အလိုရှိသည်ဖြစ်စေ ရှေးဦးစွာ လိုသောအချက်သည်ကား... ‘မည်ကာမတ္တမျှ အလိုရှိခြင်းတည်း’ ဟူသော စိတ်ကို ပြင်းစွာသောဆန္ဒအဖြစ်သို့ ရောက်လေအောင် ဖော်ပြလတ္တံ့သော နည်းအမျိုးမျိုး တို့ဖြင့် လေ့ကျင့်မွေးမြူရာ၏။

အဘယ်အရာမဆို ပြင်းစွာသောဆန္ဒဖြင့် လိုချင်ခဲ့ပါလျှင် မရမရှိနိုင်ဟု မှတ်ယူလေ။ ပြင်းစွာသောဆန္ဒ ဖြစ်ပေါ်လာသည်နှင့် တစ်ပြိုင်နက် ခရီးတစ်ဝက် ဆိုက်ရောက်လာပြီဟု ကျွန်ုပ်တို့ ဆိုလို၏။

မြတ်စွာဘုရားသခင်သည် သဗ္ဗညုတရွှေဉာဏ်တော်ကို ပြင်းစွာသော ဆန္ဒဖြင့် အလိုရှိတော်မူ၍ ဒီပင်္ကရာဘုရား လက်ထက်တော်၌ ဆုပန်တော်မူခဲ့၏။ ၎င်းနောက် ထိုဆန္ဒအလျောက် ပါရမီတော် ဖြည့်ကျင့်တော်မူနိုင်ခဲ့သဖြင့် နောက်ဆုံး တွင် ဘုရားအဖြစ်သို့တိုင်ရောက်ခဲ့၏။ ဤမျှလောက် ခက်ခဲသောအရာကိုပင်လျှင် ‘ဆန္ဒတည်း’ဟူသော အရင်းခံတန်ခိုးသတ္တိဖြင့် ရနိုင်စွမ်းပေရကား မဂ်၊ ဖိုလ်၊ နိဗ္ဗာန် ကိုလည်းကောင်း၊ လောက၌ ကြီးပွားချမ်းသာမှုကိုလည်းကောင်း ဆန္ဒပြင်းစွာရှိသော သူတစ်ယောက် အဘယ်မှာလျှင် မရဘဲ ရှိနိုင်ပါအံ့နည်း။

‘ဆန္ဒိဒ္ဓိပါဒ်တည်း’ ဟူသော တန်ခိုးသတ္တိကို ရာဇဝင်၌ပါရှိသော အဖြစ် အပျက်တစ်ခုအားဖြင့် ထင်ရှားအောင် ဥပမာဆောင်ဦးအံ့။ စစ်ဗိုလ်ကြီးတစ်ယောက်

သည် မြစ်တစ်ဖက်ကမ်း၌ရှိသော ရန်သူစစ်တပ်ကို တိုက်ခိုက် ဖြိုဖျက်ရန် ပြင်းစွာ ဆန္ဒဖြစ်ပေါ်ဖူး၍ ရန်သူစစ်တပ်သည် မိမိ၏စစ်တပ်ထက် ဦးရေများပြား တောင့်တင်းကြောင်းကိုလည်း သိ၏။ သို့သော် မိမိစစ်သားများသည် မိမိကဲ့သို့ပင် နိုင်ချင်သောဆန္ဒ ပြင်းစွာပေါ်ပေါက်ခဲ့လျှင် ဧကန်မုချ နိုင်ရလိမ့်မည်ဟူ၍လည်း ယုံကြည်စိတ်ချ၏။ သို့ဖြစ်ရကား စစ်ဗိုလ်ကြီးသည် မိမိ၏စစ်သားများကို လှေဖြင့်တင်ဆောင်၍ တစ်ဖက်ကမ်းသို့ ဆိုက်ရောက်ကြသောအခါ လှေအားလုံးကို မီးရှို့ပစ်ပြီးနောက် စစ်သားများ အားပြောသည်မှာ “ငါ့လူများ၊ ငါတို့မှာ အသက်ရှင်ကြသည့် နည်းလမ်းတစ်လမ်းသာ ရှိတော့သည်။ ယခုတိုက်မည့်စစ်ပွဲတွင် ငါတို့ဘက်ကနိုင်မှ ငါတို့ပြန်ခွင့်ရကြတော့မည်။ ရှုံးနိမ့်ခဲ့လျှင် ပြေးရန်လမ်းမရှိသောကြောင့် ငါတို့အားလုံး သေကြဖို့သာ ရှိတော့သည်။ အသက်မသေလိုကြလျှင် နိုင်အောင် တိုက်ကြပေလော့” ဟု ပြော၏။

စစ်သားများသည် ထိုအခြင်းအရာကို သိမြင်ကြ၍ ‘ငါတို့မနိုင်လျှင် ငါတို့ သေကြရတော့မည်။ မနိုင် နိုင်အောင် တိုက်ပါသော်ကော’ ဟု ဆန္ဒပြင်းစွာဖြစ်ကြလျက် ရွပ်ရွပ်ချွံချွံ တိုက်ခိုက်ကြလေရကား မိမိတို့ထက် စွမ်းအားကြီးမားသော ရန်သူစစ်တပ် ကြီးကို ဖြိုဖျက်နိုင်နင်းခဲ့ဖူးလေသည်။ ဤသည်ကား ဆန္ဒဒွိပါဒ်၏ တန်ခိုးသတ္တိပေ တည်း။

မည်သည့်ကိစ္စကိုမဆို ‘အောင်မြင်ထမြောက်အောင် ဆောင်ရွက်လိုသူ’ ဟူသမျှသည် နောက်သို့ပြန်၍ မဆုတ်နိုင်စေခြင်းငှာ လှေကို မီးရှို့ပစ်သည့်အလား ဆောင်ရွက်ကြရချေမည်။

‘ဆုတ်သာ၊ တက်သာ’ ဟူသော သဘောထားမျိုးနှင့် စိတ်ဒွိဟထား၍ ဆောင်ရွက်သူတို့သည် နောက်ပြန်၍ ဆုတ်ရတတ်သည်သာ များလှချေသည်။ ဓန ဥစ္စာရှာဖွေရာ၌ ဥစ္စာကို အလိုရှိကာမျှနှင့် ရနိုင်ကြမည်မဟုတ်။ ‘မရလျှင်မနေ’ ဟူသော စိတ်ဆန္ဒမျိုးထား၍ ‘ဥစ္စာရဖို့အတွက် မည်ကဲ့သို့သော နည်းလမ်းမျိုးဖြင့် ဆောင်ရွက်မည်’ ဟု အကြံအစည်ထုတ်ပြီးလျှင် ၎င်းအကြံအစည်အတိုင်း ငွေကောင်းကောင်းနှင့် ဆောင်ရွက်ခဲ့လျှင် ဧကန်မုချ အလိုဆန္ဒ ပြည့်ဝရချေမည် ဖြစ်၏။

ဓနဥစ္စာရှာဖွေရာ၌ လိုအပ်သောဥစ္စာကို ရစိမ့်သောငှာ အောက်ပါ နည်းလမ်းများဖြင့် ဆောင်ရွက်ရမည်။

၁။ လိုအပ်သောစီးပွားရေး၊ ငွေအရေအတွက်တို့ကို မိမိ၏စိတ်ထဲတွင် တိတိကျကျ ပိုင်းခြားမှန်းထားရမည်။ ‘ငွေများများကြီး အလိုရှိသည်’ ဟူသော မှန်းဆချက်မျိုးနှင့် ကိစ္စမပြီးချေ။ ‘မည်ရွှေ့မည်မျှ အလိုရှိသည်’ ကို တိတိကျကျ မှန်းထား

mgye.com

ရခြင်းမှာ အချည်းနှီး၊ အကြောင်းမဲ့မဟုတ်ကြောင်းကို နောက်အခန်းတစ်ခန်းတွင် ဖော်ပြလိမ့်မည်။

၂။ ထိုငွေကိုရမှုအတွက် မိမိက မည်မျှလောက်အထိ အပင်ပန်း အဆင်းရဲ ခံနိုင်မည်ဟူ၍ တိတိကျကျ ဆုံးဖြတ်ထားရမည်။ လောက၌ တစ်ခုခုပေးဘဲ အချည်းနှီး အလကားရနိုင်သော အရာဟူ၍ မရှိချေ။

၃။ မှန်းထားသောငွေကို 'မည်သည့်နေ့ရက်တွင် ရလိုသည်' ဟု ရက်စွဲနှင့် တကွ တိတိကျကျ ဆုံးဖြတ်ထားရမည်။

၄။ ထိုငွေကိုရမှုအတွက် 'ဘယ်ကဲ့သို့ ဆောင်ရွက်မည်' ဟု အကြံအစည် ပြုလုပ်ပြီးလျှင် ၎င်းအကြံအစည်အတိုင်း မဆိုင်းမလင့်ဘဲ ချက်ချင်း စတင်ဆောင်ရွက် ရမည်။

၅။ အလိုရှိသော ငွေအရေအတွက်၊ ရရှိမည့်ရက်စွဲ၊ ထိုငွေရမှုအတွက် မိမိက အနစ်နာခံနိုင်မည့်အချက်များ၊ ၎င်းရမှုအတွက် ဆောင်ရွက်မည့် အကြံအစည် များ စသည်တို့ကို စာရွက်တစ်ရွက်ပေါ်တွင် ထင်ထင်ရှားရှား ရေးသားဖော်ပြရမည်။

၆။ ၎င်းစာရွက်ကို နံနက် အိပ်ရာထသောအခါ တစ်ကြိမ်၊ အိပ်ရာဝင်သော အခါ၌ တစ်ကြိမ် အသံထုတ်၍ ဖတ်ရမည်။ ထိုကဲ့သို့ဖတ်နေစဉ် ထိုငွေကို လက်ထဲ ရောက်ပြီးကဲ့သို့ စိတ်ချယုံကြည်၍ မျက်စိထဲတွင် ထင်မြင်ရမည်။

အထက်ပါ နည်းလမ်း ၆ ခုအတိုင်း ကျကျနန လိုက်နာဆောင်ရွက်ဖို့ အလွန်အရေးကြီးလှ၏။ အထူးသဖြင့် 'နံပါတ်-၆' ကို တိတိကျကျနှင့် မပျက်မကွက် လိုက်နာဖို့ အလွန်အရေးကြီး၏။ လက်ထဲသို့ မရောက်သေးသောငွေကို လက်ထဲ ရောက်ပြီကဲ့သို့ ထင်မြင်တတ်ဖို့ ခဲယဉ်းလှသည်ဟု ပြောရန်ရှိ၏။ သို့သော် ထိုငွေကို 'မရမနေ' ဆိုသည့် ပြင်းစွာသောဆန္ဒမျိုးဖြင့် လိုချင်ရိုးမှန်သူ တစ်ယောက်အဖို့၌ ထိုကဲ့သို့ထင်မြင်ရန် ခဲယဉ်းမည် မဟုတ်ချေ။ ထိုငွေရရှိမှုအတွက်မှတစ်ပါး အခြား မည်သည့်အတွက်ကိုမျှ စိတ်အာရုံမစိုက်ဘဲ တစ်စိတ်တည်း၊ တစ်အာရုံတည်း ထားနိုင်လောက်အောင် ပြင်းစွာသော ဆန္ဒရှိသူတို့အဖို့မှာ လက်သို့မရောက်မီကပင် ရောက်ရှိပြီးကဲ့သို့ ထင်မြင်နိုင်ရန် မခက်ခဲလှချေ။

ဣဒ္ဓိပါဒ် ၄ ပါး၊ အဓိပတိ ၄ ပါးတို့တွင် ခေါင်းဆောင်ကြီးဖြစ်သည့် ဆန္ဒိဒ္ဓိပါဒ်နှင့် ဆန္ဒာဓိပတိတို့အကြောင်းကို နားမလည်ခဲ့သူတို့အဖို့ကား အထက်ပါ နည်းလမ်း ၆ ခုတို့သည် တောက်တီးတောက်တဲ့ ရှိလှသည်ဟု မှတ်ထင်ကောင်း မှတ်ထင်ကြပေလိမ့်မည်။ သို့သော် အမေရိကန်ပြည်၌ အကြွယ်ဝဆုံး သူငွေကြီးတစ်ဦး

ဖြစ်သော မစ္စတာကနာဂျီသည် သံမဏိအလုပ်ရုံကြီးတွင် သာမန်ကူလီတစ်ယောက် အဖြစ်နှင့် အလုပ်လုပ်ခဲ့ရာမှ အထက်ပါ နည်းလမ်း ၆ ခုအတိုင်း ဆောင်ရွက်ခဲ့ခြင်း အားဖြင့် ကုဋေကုဋာ ကြွယ်ဝချမ်းသာသော အဖြစ်သို့တိုင် ရောက်ခဲ့ဖူးသည့် ထုံးဟောင်းသာဓက ရှိပေ၏။

အထက်ပါနည်းလမ်း ၆ ခုအတိုင်း လိုက်နာဆောင်ရွက်ရန်မှာ များစွာ ပင်ပန်းခဲယဉ်းလှသည် မဟုတ်ချေ။ ကျောင်းမှ ပညာမည်ရွှေမည်မျှ တတ်မြောက်ခဲ့ ရမည်ဟူ၍လည်း မလိုချေ။

‘ဓနဥစ္စာရရှိမှု’ ဆိုသည်မှာ ကံအားလျော်စွာ ဖြစ်တတ်သောသဘောရှိ သည်ဟူ၍ ကံကိုသာ ယုံကြည်အားကိုးနေခြင်းအားဖြင့် မဖြစ်နိုင်ကြောင်း သိနားလည် တတ်သော ဉာဏ်မျိုးရှိမှုသာလျှင် အရေးကြီးလှပေသည်။ အမွေရခြင်း၊ ထိပေါက်ခြင်း တို့မှတစ်ပါး ဥစ္စာငွေကြေး သိန်း၊ သန်း၊ ကုဋေတိုင်အောင် ကိုယ်တိုင် ရှာဖွေစုဆောင်း လာကြသော ‘သူဌေးကြီး၊ သူကြွယ်ကြီး’ ဟူသမျှတို့သည် ပြင်းစွာသောဆန္ဒကို အရင်း ခံပြု၍ အကြံအစည်ထုတ်ပြီးလျှင် ၎င်းအကြံအစည်အတိုင်း ငွေကောင်းကောင်းနှင့် ဆောင်ရွက်လုပ်ကိုင်ခဲ့ကြခြင်းအားဖြင့်သာလျှင် သူဌေးကြီး၊ သူကြွယ်ကြီးအဖြစ်သို့ တိုင် ရောက်ခဲ့ကြခြင်း ဖြစ်ချေ၏။

ဤနေရာ၌ အတိအလင်း ဖော်ပြလိုသည်မှာ ဓနဥစ္စာကို ပြင်းစွာသော ဆန္ဒဖြင့် လိုချင်သောစိတ်မျိုး မရှိ။ ရှိပြီးကဲ့သို့ မထင်မြင်နိုင်ခဲ့လျှင် သိန်း၊ သန်း၊ ကုဋေအထိ ကြွယ်ဝချမ်းသာသော သူဌေးကြီးတစ်ယောက်အဖြစ်သို့ မရောက်နိုင် ကြောင်း မှတ်ယူလေ။ စိတ်ကူးထဲ မိမိကိုယ်မိမိ ‘သူဌေး’ ဟူ၍ မထင်မြင်နိုင်ခဲ့လျှင် တကယ်လည်း သူဌေးမဖြစ်နိုင်ဟူ၍ မှတ်လေ။

မြန်မာပြည်ရာဇဝင်တွင် ယခုခေတ်ကဲ့သို့ သူဌေးဖြစ်နိုင်သော လမ်းပေါက် လမ်းစ ပေါများသောခေတ် ဟူ၍ တစ်ကြိမ်တစ်ခါမျှ မကြုံဖူးသေးချေ။ စစ်ကြီး အတွင်းက ယာယီအလုပ်မျိုးတို့ဖြင့် ‘ယာယီသူဌေးများ’ ပေါ်ပေါက်ခဲ့ကြသည်။ မှန် ၏။ သို့သော် ယာယီအလုပ်မျိုးဖြစ်သောကြောင့် စစ်ပြီးသည်နှင့် တစ်ပြိုင်နက် ကွယ် ပျောက်ကြလေပြီ။ ယခုမူကား ရောင်းဝယ်မှုကိစ္စ အမျိုးမျိုးတို့တွင် ထာဝစဉ်လုပ်ငန်း မျိုး တည်ထောင်နိုင်ကြပြီဖြစ်၍ ‘ထာဝစဉ်သူဌေးမျိုး’ ပေါ်ပေါက်ကြချေတော့မည်။

ယခုခေတ်သည်ကား နေရာတကာတွင် အသစ်ပြုပြင်ပြောင်းလဲလျက် ရှိပြီးဖြစ်သောကြောင့် ခေါင်းဆောင်အသစ်များ၊ ပညာသင်ကြားရေး နည်းလမ်း အသစ်များ၊ ကုန်စည်ကူးသန်းရောင်းဝယ်ရေး နည်းလမ်းအသစ်များ၊ ရုပ်ရှင်ကားနှင့်

ရေဒီယိုအတွက် စိတ်ကူးနှင့် အစီအစဉ်အသစ်များ စသည်တို့ ပေါ်ပေါက်ဆဲ၊ ပေါ်ပေါက်လတ္တံ့ ရှိကြပေမည်။ ဤခေတ်မျိုးတွင် စိတ်ကူးဉာဏ်အသစ်နှင့် ငွေကောင်းကောင်း ဆောင်ရွက်နိုင်သူအဖို့မှာ ‘မရနိုင်သော စီးပွားဥစ္စာ’ ဟူ၍ မရှိနိုင်ချေ။

ဤခေတ်သစ်ကြီး၌ ‘စိတ်ကူးဉာဏ်အသစ် မထုတ်နိုင်သောသူတို့သည် အဟုတ်တကယ် ကြီးပွားချမ်းသာသောအဖြစ်သို့ မရောက်နိုင်’ ဟူ၍ တထစ်ချမှတ်ယူလေ။ စိတ်ကူးဉာဏ်အသစ် ထုတ်သည့်အတွက် နားမလည်သူတို့က ပြက်ရယ်လှောင်ပြောင် ပြုလုပ်ပြောဆိုကြငြားသော်လည်း စိတ်မပျက်သင့်ချေ။

မည်သည့်အရာမျိုးကို ပြုလုပ်လိုသည်ဖြစ်စေ၊ တရားနည်းလမ်း ကျ မကျ ကိုသာ ရှေးဦးစွာ ဆင်ခြင်စဉ်းစား၍ ‘တရားနည်းလမ်းကျသည်’ ဟု မိမိကိုယ်တိုင်က ယုံကြည်စိတ်ချခဲ့လျှင် နှောင့်နှေးခြင်းမရှိဘဲ ဆောင်ရွက်ပါလေ။ ထိုသို့ဆောင်ရွက်ခြင်းအားဖြင့် အနှောင့်အယှက်၊ အထစ်အငေါ့ တွေ့သည့်အခါ မည်သူက မည်ကဲ့သို့ ပြောစေကာမူ စိတ်အားလျော့ခြင်းမရှိဘဲ ဆက်လက်ဆောင်ရွက်ပါလေ။ အနှောင့်အယှက်၊ အထစ်အငေါ့ဟူသမျှတို့တွင် အောင်မြင်ခြင်း၏မျိုးစေ့များ ပါရှိကြောင်းကို ကောင်းကောင်းကြီး သတိပြုပါလေ။

ကမ္ဘာပေါ်မှာ အကြွယ်ဝဆုံး သူဌေးကြီးတစ်ဦးဖြစ်သော ဟင်နရီဖိုဒ်သည် ပထမက ပစ္စည်းဥစ္စာလည်း မရှိ၊ ကျောင်းမှ သင်ကြားခဲ့ရသော ပညာမျိုးလည်း မရှိပါဘဲလျက် မြင်းမပါသော ရထားမျိုး စ၍ ထွင်ရန် စိတ်ကူးခဲ့ရာ နောက်ဆုံးတွင် ထမြောက်အောင်မြင်ခဲ့သဖြင့် ကမ္ဘာပေါ်၌ ဖော်တော်ကား အများဆုံးရောင်းချနိုင်သော အလုပ်ရုံပိုင်ရှင်ကြီးအဖြစ်သို့တိုင် ရောက်ခဲ့လေသည်။

သောမတ်အက်ဒီဆင်သည် လျှပ်စစ်ဓာတ်ဖြင့် ထွန်းညှိရသော မီးခွက်မျိုးကို စ၍ ထွင်ရန်စိတ်ကူးခဲ့ရာ အကြိမ်ပေါင်း တစ်သောင်းတိုင်တိုင် စမ်းသပ် ဆုံးရှုံးခဲ့သော်လည်း ‘မဖြစ်လျှင်မနေ’ ဟူသောငွေဖြင့် ဆက်လက်စမ်းသပ် လုပ်ကိုင်ခဲ့ခြင်းအားဖြင့် နောက်ဆုံးတွင် ထမြောက် အောင်မြင်ခဲ့ရလေသည်။

တကယ့် ယောက်ျားတို့မည်သည် စိတ်ကူးအတိုင်း မဖြစ်ရမချင်း လက်မလျှော့ကြချေ။

အီဘရာဟင်လင်ကွန်းသည် ကပ္ပလီလူမျိုးများကို ကျွန်အဖြစ်မှ လွတ်မြောက်စေရန် စိတ်ကူးခဲ့ရာ ယခုအခါ၌ တစ်ကမ္ဘာလုံးတွင် ‘ငွေဝယ်ကျွန်’ ဟူ၍ မရှိတော့ချေ။

ရိုက်ညီအစ်ကိုတို့သည် ကောင်းကင်ပျံနိုင်သည့် လေယာဉ်ပျံမျိုးကို စိတ်ကူး

mgyoe.com

ခဲ့ရာ ယခုအခါ၌ လေယာဉ်ပျံများသည် ကောင်းကင်တွင် တဝီဝီပျံသန်းလျက် ရှိကြလေပြီ။

မာကွန်နီသည် ကြေးနန်းကြိုးမပါဘဲ စကားပြောနိုင်သောနည်းကို စ၍ ထွင်ဖို့ စိတ်ကူးခဲ့ရာ ယခုအခါ၌ ညနေတိုင်း၊ နံနက်တိုင်း ရေဒီယိုသံ ကြားနေကြရခြင်းကို ထောက်သဖြင့် '၎င်း၏စိတ်ကူးသည် အချည်းနှီးမဖြစ်ကြောင်း' ထင်ရှားခဲ့လေပြီ။

လောက၌ အကြီးအကျယ် ထမြောက်အောင်မြင်ခြင်း ဟူသမျှတို့သည် အစပထမ၌ စိတ်ကူးဉာဏ်မျှသာ ဖြစ်လေရကား၊ စိတ်ကူးဉာဏ်၏ တန်ခိုးသတ္တိနှင့် စိတ်ကူးဉာဏ်၏တန်ဖိုးကို ဆုံးဖြတ်ခြင်းငှာ မတတ်နိုင်ချေ။

စိတ်ကူးဉာဏ်ရှိသူအပေါင်းတို့ နိုးကြားကြလေ။ ထကြလော့။ သင်တို့၏ ဇာတာစန်းလင်သည် တက်ကြွလျက် ရှိနေလေပြီ။ စိတ်ကူးဉာဏ် ရှိသူတို့အဖို့ ကမ္ဘာတွင် တစ်ခါမျှမကြုံဖူးသော ခေတ်ကြီးမျိုး ပေါ်ထွန်းလျက် ရှိလေပြီ။ ကြံကြလော့။

ကြွယ်ဝချမ်းသာလိုသော စိတ်ဇောကို အခြေခံပြု၍ ဘယ်အခါမျှ အရှုံးမပေးသောဇွဲမျိုးနှင့် အထမမြောက်မချင်း၊ မအောင်မြင်မချင်း ဆောင်ရွက်လုပ်ကိုင်ကြလော့။ ကြီးပွားလိုသော ဆန္ဒမရှိသူ၊ လျစ်လျူရှု ဥပေက္ခာစိတ်မျိုးရှိသူ၊ ပျင်းရိသော သူမျိုးတို့၌ ကြီးပွားချမ်းသာနိုင်သော စိတ်ကူးဉာဏ်မျိုး မဖြစ်ပေါ်နိုင်ကြောင်း သတိပြုလေ။

လောက၌ အထွတ်အထိပ်သို့ ရောက်သူများ၊ စီးပွားဥစ္စာ မြောက်မြားစွာ ရှာဖွေရရှိသူများသည် အနှောင့်အယှက်၊ အထစ်အငေါ့ အမျိုးမျိုးတို့နှင့် တွေ့ဆုံရ၍ ၎င်းတို့ကို ချိုးနှိမ်ကျော်လွန်ပြီးသည့် နောက်မှာ အထွတ်အထိပ်သို့ ရောက်ကြရကြောင်းကိုလည်း သတိပြုမိလေ။

နောက်တစ်ခန်းကို မဖတ်ရှုသေးမီ မိမိ၏ စိတ်ထဲတွင် 'မျှော်လင့်ခြင်း၊ ယုံကြည်ခြင်း၊ ဇွဲသတ္တိကောင်းခြင်း၊ သည်းခံခြင်းတည်း'ဟူသော အရည်အချင်းများကို နိုးကြားအောင် လှုံ့ဆော်ထားလေလော့။ ၎င်းအရည်အချင်းမျိုးနှင့် ပြည့်စုံ၍ ဖော်ပြလတ္တံ့သော နည်းလမ်းများအတိုင်း လိုက်နာခဲ့သော် ထမြောက်အောင်မြင်ခြင်းအတွက် 'အသင့်ပြင်ဆင်ပြီးပြီ' ဟု မှတ်ယူလေလော့။

တစ်စုံတစ်ခုသော အရာကို အလိုရှိခြင်းနှင့် ထိုအရာကို လက်ခံဖို့ အသင့်ပြင်ဆင်ပြီး ရှိနေခြင်းတို့မှာ ခြားနားခြင်းရှိ၏။ လိုသောအရာကို 'ကေနမုချ ရှက်

m g y o e . com

ရမည်'ဟု စိတ်ချယုံကြည်ခြင်း မရှိသမျှ ကာလပတ်လုံး ထိုအရာကို လက်ခံရရှိဖို့ အသင့်မရှိသေးဟူ၍ မှတ်ယူလေ။

ပွင့်လင်းသော စိတ်သဘောရှိသူတို့၌သာလျှင် ယုံကြည်သောစိတ်မျိုး ဖြစ်ပေါ်နိုင်၏။ ပိတ်ဆို့ထားသော စိတ်သဘောမျိုးရှိသူတို့၌ ယုံကြည်ခြင်း၊ ငွေ့ကောင်းခြင်း၊ ကြည်လင်ခြင်း စသောစိတ်မျိုး မဖြစ်ပေါ်နိုင်ကြောင်း သတိပြုလေ။

ဤအခန်းကို မပိတ်မီ ပြင်းစွာသောဆန္ဒရှိခြင်း၏ တန်ခိုးသတ္တိအကြောင်း နှင့် ပတ်သက်၍ အံ့ဩဖွယ်ကောင်းလှသော အတ္ထုပ္ပတ္တိတစ်ခုကို ဖော်ပြရပေဦးအံ့။

အမေရိကန်ပြည်၌ 'ဘယ်ယားဟီးလ်' အမည်ရှိ သူငယ်တစ်ယောက်သည် မွေးဖွားစအခါက နားရွက်လည်း မပါ။ နားပေါက်မျှလည်း မပါ။ ဂင်းပိတ်အတိုင်း ပါလာခဲ့သည်ဖြစ်၍ ဆရာဝန်အပေါင်းတို့က 'ထိုသူငယ်မှာ တစ်သက်ပတ်လုံး နားကြားနိုင်ဖို့၊ စကားပြောနိုင်ဖို့ မျှော်လင့်ဖွယ်မရှိ' ဟု တညီတညွတ်တည်း ထွက်ဆိုကြ၏။ သို့ရာတွင် ထိုသူငယ်၏ဖခင် မစ္စတာဟီးလ်ကမူ မိမိ၏သားသည် စကားပြောနိုင်ရအံ့ နားကြားနိုင်ရအံ့ဟု စိတ်ထဲတွင် ဆုံးဖြတ်၍ ထိုဆုံးဖြတ်ချက်အတိုင်း ဖြစ်မြောက်စေလိုသော ဆန္ဒသည် ပြင်းစွာ ဖြစ်ပေါ်ခဲ့၏။

နားပေါက်မျှမရှိဘဲ နားကြားနိုင်ဖို့ကိစ္စမှာ လွန်စွာခဲယဉ်းလှသော်လည်း ဖခင်ဖြစ်သူကမူ 'မိမိဆန္ဒအတိုင်း ဖြစ်စေနိုင်လိမ့်မည်' ဟူ၍ တထစ်ချ ယုံကြည်ထား၏။ နားပေါက်မပါသော်လည်း နားကြားရအောင် ပြုလုပ်ပေးနိုင်သောနည်းသည် ကေန်မုချရှိရမည်ဟု ယုံကြည်ထား၍ 'ထိုနည်းကို မိမိ တွေ့ရှိရမည်' ဟူ၍လည်း စိတ်ချထား၏။

၎င်းဖခင်သည် ဆန္ဒ၏တန်ခိုးကို နားလည်ယုံကြည်သူတစ်ယောက် ဖြစ်ရကား၊ မိမိ၌ ဖြစ်ပေါ်လျက်ရှိသည့် ပြင်းစွာသောဆန္ဒကို သားငယ်၏ စိတ်ထဲသို့ ကူးပြောင်းပေးနိုင်အောင် အဘယ်သို့ ပြုလုပ်ရမည်နည်းဟု အကြံထုတ်၏။ ဆိုလိုရင်းကား မိမိ၌ ဆန္ဒပြင်းစွာ ဖြစ်ပေါ်နေသည့်နည်းတူ သားငယ်၌လည်း နားကြားလိုသောဆန္ဒ ပြင်းစွာဖြစ်ပေါ်လာအောင် ဘယ်ကဲ့သို့ ပြုလုပ်ပေးခဲ့ရမည်နည်းဟု စိတ်ကူးလျက်ရှိ၏။

ထိုသူသည် မိမိဆန္ဒကို မည်သူအားမျှ မပြောပြဘဲ အချိန်ရှိသမျှ နာရီရှိသမျှ တစ်ကြိတ်တည်း ကြံစည်လျက်ရှိ၏။

စကားသင်သောအရွယ်သို့ ရောက်သောအခါ မိဘများသည် သူငယ်၏ အမူအရာကို စောင့်ကြပ် အကဲခတ်လျက်ရှိကြရာ သားငယ်သည် အခြားသော

mgyoe.com

ကလေးသူငယ်များကဲ့သို့ ဂူးဂူးဂဲဂဲနှင့် သူငယ်တို့၏ဘာဝ စကားပြောခြင်း မပြုသော် လည်း အချို့သောအသံမျိုးကို အနည်းငယ်မျှ ကြားနိုင်ကြောင်းကို အမူအရာအားဖြင့် သိရှိကြရ၏။ ထိုအခြင်းအရာကို တွေ့မြင်ရသည်နှင့် တစ်ပြိုင်နက် ဖခင်ဖြစ်သူသည် အားတက်လာ၍ အနည်းငယ်သဲ့သဲ့မျှ ကြားနိုင်စွမ်းသော အာရုံကြောကို များများကြီး ကြားနိုင်စွမ်းသော အာရုံကြောအဖြစ်သို့ အဘယ်ကြောင့် တိုးချဲ့အားပေး၍ မဖြစ် နိုင်ဘဲ ရှိအံ့နည်းဟု စဉ်းစား ဆင်ခြင်မိလေ၏။

တစ်နေ့သ၌ ဖခင်ဖြစ်သူသည် ခြေနင်းရုံဖြင့် တေးသီချင်းသံပေါ်နိုင် သော 'ပီယာနိုလာ' ခေါ် စန္ဒရားတစ်မျိုးကို ဝယ်ယူလာခဲ့၍ သူငယ်၏ရှေ့၌ တေး သီချင်းများကို တီးပြရာ သူငယ်သည် ကြည်လင်ရွှင်ပျသော မျက်နှာထားနှင့် စန္ဒရား သံကို နားထောင်လျက်ရှိကြောင်း ဝမ်းမြောက်ဝမ်းသာ တွေ့မြင်ရလေ၏။ တေးချင်း များအနက် သူငယ်သည် 'တစ်စလောင်းဝေး' အမည်ရှိ တေးချင်းသံကို အထူးသဖြင့် နှစ်သက်ဟန်လက္ခဏာ ရှိလေရာ၊ တစ်နေ့သ၌ သူငယ်သည် ၎င်းတေးချင်းများကို စန္ဒရားတွင် တပ်ပြီးနောက် စန္ဒရားဘောင်ကို သွားဖြင့်ကိုက်လျက် နှစ်နာရီတိုင်တိုင် ခြေဖြင့်နင်းကာ နားထောင်လျက်ရှိသည်ကို တွေ့ကြရလေ၏။

အရိုးသည် သဒ္ဓါရုံကို ဆောင်ကြဉ်းနိုင်သော အစွမ်းရှိသည်နှင့် သွားဖြင့် ကိုက်ထားသော အရာဝတ္ထုမှ ထွက်သောအသံကို ကြားနိုင်ခြင်းအကြောင်းကို ဖခင် ဖြစ်သူသည် ထိုအခါက မသိသေးဘဲ ရှိနေရကား သားငယ် အပြုအမူကို လွန်စွာ အံ့ဩလျက် ရှိ၏။

၎င်းနောက် ဖခင်သည် သူငယ်၏ ဦးခေါင်းရိုးကို နှုတ်ခမ်းဖြင့် ထိတွေ့ လျက် စကားပြောစမ်းသည့်အခါ သူငယ်သည် 'ကောင်းစွာကြားနိုင်ကြောင်း' သိရှိရ လေ၏။ ထိုအခြင်းအရာကို တွေ့ရှိရသောအခါ ဖခင်သည် မိမိ၌ ပြင်းစွာ ဖြစ်ပေါ် လျက်ရှိသော ဆန္ဒကို သားငယ်၏စိတ်ဓာတ်ထဲသို့ ကူးပြောင်းပေးနိုင်ရန် သဲလွန်စ တစ်ခု ရချေပြီဟု များစွာ အားတက်ခဲ့လေ၏။

ဖခင်သည် ဤနည်းအားဖြင့် သားငယ်ကို စကားတတ်အောင် သင်ကြား ပေးပြီးနောက် သားငယ်၏စိတ်ထဲ၌ ကိုယ့်ကိုယ်ကိုယ် အားကိုးတတ်သော သဘော ထားမျိုးလည်းကောင်း၊ စိတ်ကူးဉာဏ်ထုတ်တတ်သော အလေ့အကျင့်မျိုးလည်း ကောင်း၊ အခြားသူတို့ကဲ့သို့ ကြားတတ်ပြောတတ်သော အဖြစ်မျိုးသို့ ရောက်လိုသော ဆန္ဒမျိုးလည်းကောင်း ဖြစ်ပေါ်စိမ့်သောငှာ ပုံပြင်ဝတ္ထုအမျိုးမျိုးတို့ကို စပ်ဟပ်ကြဖန် ကာ အိပ်ရာဝင်တိုင်း ပြောပြလေ၏။

mgjoe.com

နောက်ဆုံး၌ သားငယ်၏စိတ်ထဲတွင် ဣန္ဒြေထိခိုက်ယွင်းချက်အတွက်ကြောင့် နောင်အဖို့၌ အကျိုးမယုတ်စေမည့်အပြင် ၎င်းအချက်ကို အသုံးပြုခြင်းအားဖြင့် အခြားသူတို့ထက် အကျိုးကျေးဇူးခံစားဖွယ်ရာ အခွင့်အလမ်းများပင် ပေါ်ပေါက် လာလိမ့်မည့် အကြောင်းကို စွဲလမ်းယုံကြည်စိမ့်သောငှာ ပုံပြင်ဝတ္ထုများ ဖန်တီးစီစဉ် ပြောပြခဲ့လေ၏။

သားငယ်သည် ဖခင်၏စကားကို ဆင်ခြေကန်ခြင်းမပြုဘဲ ပြောသမျှကို စွဲမြဲစွာ ယုံကြည်ထားလေရကား ဖခင်သည် များစွာဝမ်းမြောက်လျက်ရှိ၏။ သူငယ်ကို ကျောင်းသို့ပို့သောအခါ ကျောင်းဆရာများသည် သူငယ်အား ကရုဏာသက်သည့် အတွက် အခြားကျောင်းသားများထက် ပိုမို၍ ဂရုစိုက်ကြလေရကား မိမိ၏ ချွတ်ယွင်း ချက်အတွက် အကျိုးမယုတ်သည့်အပြင် အကျိုးပင်ရှိသေးသည်ဟု သူငယ်၏ စိတ်၌ တိုး၍ ယုံကြည်ခြင်းဖြစ်ရလေ၏။

ထိုအတောတွင်း သူငယ်၏ ကြားတတ်သော အာရုံကြောသည် တိုး၍ အားကောင်းလာသည့် အဖြစ်ကိုလည်းတွေ့ရှိရလေ၏။ သူငယ်၏အစ်ကိုတစ်ယောက် သည် သတင်းစာများကို ဆိုင်တည်ခင်းရောင်းချသော အလုပ်ဖြင့် စီးပွားရှာလျက်ရှိရာ ဘာလ်ယားဟီးလ်သည် ကိုယ့်စွမ်းကိုယ် အားကိုးသော သူငယ်တစ်ယောက်ဖြစ်သည့် အလျောက် သတင်းစာများ လှည့်လည်ရောင်းချနိုင်ပါရန် မိဘများအား ခွင့်တောင်း လေ၏။ သို့ရာတွင် မိခင်ဖြစ်သူသည် နားမပါသော သူငယ်တစ်ယောက် ဖြစ်သည့် အတွက် လမ်းပေါ်တွင် တိုက်မိခိုက်မိမည့် ဘေးအန္တရာယ်မျိုး ရှိတတ်သည်ကို စိုးရိမ် သဖြင့် ခွင့်မပြုဘဲ ထားခဲ့၏။

တစ်နေ့သ၌ ဘာလ်ယားဟီးလ်သည် မိဘများမရှိခိုက်တွင် နေအိမ်မှ တိတ် တဆိတ် ထွက်သွား၍ အိမ်နီးချင်းတစ်ယောက်ထံမှ ပိုက်ဆံသုံးပဲမျှ ချေးယူပြီးလျှင် သတင်းစာများ ဝယ်ယူ၍ ရောင်းချပြီးနောက် ရသောငွေဖြင့် အဖန်ဖန် အထပ်ထပ် ခေါက်တုံ့ခေါက်ပြန် ဝယ်ယူရောင်းချလေရာ ညနေမိုးချုပ်သဖြင့် အိမ်သို့ပြန်လာ သောအခါ၌ အမြတ်ငွေ စုစုပေါင်း ၁ ကျပ် ၅ ပဲမျှ ရရှိခဲ့လေ၏။

မိဘများသည် အိမ်သို့ပြန်လာသောအခါ ငွေ ၁ ကျပ် ၅ ပဲကို ဆုပ်ကိုင် လျက် မောမောနှင့် အိပ်ပျော်နေသော သားငယ်ကို တွေ့ကြရကား မိခင်ဖြစ်သူသည် သားငယ်၏လက်မှ ငွေ ၁ ကျပ် ၅ ပဲကို ဖြေယူ၍ ဝမ်းနည်းပန်းနည်း ငိုကြွေးရှာလေ၏။

ဖခင်ဖြစ်သူကား ဝမ်းမနည်းသည့်အပြင် လက်ပမ်းပေါက်ခတ်ချင်လောက် အောင် ဝမ်းမြောက်ဝမ်းသာ ဖြစ်မိလေ၏။ အကြောင်းမူကား ဖခင်သည် မိမိသွန်ဆင်

myoe.com

သည့်အတိုင်း သားငယ်၌ 'ကိုယ့်ကိုယ်ကိုယ် အားကိုးတတ်သောစိတ်မျိုး ဖြစ်ပေါ်လျက် ရှိကြောင်း' လက်တွေ့ တွေ့ရှိရသောကြောင့်ပေတည်း။

မိခင်၏ မျက်စိ၌ကား 'နားမပါသော မိမိသားငယ်ကလေးသည် ငွေတစ်ကျပ် ငါးပဲရမူအတွက် ရှုပ်ယှက်ခတ်နေသော လမ်းများပေါ်တွင် အသက်ကို စွန့်၍ သွားလာခဲ့ရရှာသည်' ဟု မြင်မိ၏။ ဖခင်၏မျက်စိ၌ကား 'သားငယ်သည် မိမိ၏ သတ္တိဖြင့် ဘေးအန္တရာယ်များကို စွန့်စားသွားလာခဲ့ပြီးနောက် ထမြောက်အောင်မြင်၍ ပြန်လာခဲ့သည်' ဟု မြင်၏။ ဖခင်မူကား 'ငါ၏သားငယ်သည် လူညံ့တစ်ယောက် မဟုတ်' ဟူ၍ အကဲဖြတ်လိုက်၏။ ထိုကဲ့သို့ အကဲဖြတ်သည့်အတိုင်းလည်း မှန်ကန်ကြောင်း တွေ့ရလေသည်။

ဘလ်ယားဟီးလ်သည် ကျောင်းတွင် ပညာသင်ကြား၍ အလယ်တန်း၊ အထက်တန်း စသည်တို့ကို အောင်မြင်ပြီးနောက် ကောလိပ်ကျောင်းသို့ပင် ဆက်လက်သင်ကြားလေရာ ကျောင်းဆရာများက ၎င်း၏အနီးသို့ ချဉ်းကပ်၍ ပြောပြသော စကားများမှတစ်ပါး စုံလင်စွာ မကြားရချေ။ ကျောင်းနှင့်ဆိုင်ရာ လူကြီးများက 'သာမန်ကျောင်းများတွင် မထားစေဘဲ နားထိုင်းနှင့် လူအများထားသော ကျောင်းမျိုးသို့ ပို့စေရန်' ပြောကြသော်လည်း ၎င်း၏ဖခင်သည် မိမိ၏ သားငယ်ကို လူချင်းမတူသော ကျောင်းမျိုးသို့ပို့ ဟူ၍ သန့်ဋ္ဌာန်ချပြီးလျှင် 'တတ်ချင်တတ်၊ မတတ်ချင်နေ၊ ခင်ဗျားတို့အပူ မဟုတ်ဘူး' ဟူသော သဘောမျိုးနှင့် ကျောင်းရိုးရိုးသို့ ပို့အပ်မြဲအတိုင်း ပို့အပ်လေ၏။ ဖခင်ဖြစ်သူသည် ကျောင်းအုပ်ချုပ်ရေးဆိုင်ရာ လူကြီးများနှင့် အကြိမ်ကြိမ် စကားများရသော်လည်း လူကြီးများသည် ထိုသူ၏ စိတ်အားထက် သန်ခြင်းကို သိရှိကြ၍ နောက်ဆုံးတွင် လက်လျှော့ကာ လက်ခံကြရလေ၏။

ကောလိပ်ကျောင်း၌ရှိစဉ် နားထိုင်းသောသူတို့အတွက် လျှပ်စစ်ဓာတ်ဖြင့် အထူးတလည် စီမံပြုလုပ်ထားသော ကိရိယာတန်ဆာမျိုးရောင်းချသော ဆိုင်တစ်ဆိုင်က ထိုကိရိယာမျိုးတစ်ခုကို စမ်းသပ်အသုံးပြုရန် ပေးပို့လိုက်ရာ ဘလ်ယားဟီးလ်သည် ၎င်းကိရိယာကို စမ်းသပ်အသုံးပြုကြည့်သည်တွင် အံ့ဩဖွယ် ထူးခြားခြင်းရှိသော အဖြစ်ကို တွေ့ရှိရလေ၏။ အကြောင်းမူကား ဘလ်ယားဟီးလ်သည် ထိုကိရိယာကို တပ်ဆင်၍ ဓာတ်ခလုတ်ကို နှိပ်လိုက်သည်တွင် နားကောင်းသောသူများ ကြားနိုင်ဘိသကဲ့သို့ ကြည်လင်ထင်ရှားစွာ သဲသဲကွဲကွဲ ကြားရသည်ကို တွေ့ရှိရသောကြောင့်ပေတည်း။ ထိုအခါ 'ဘလ်ယားဟီးလ်မှာ လူချင်းမတူမျှသော အဖြစ်မျိုးမှ လွတ်မြောက်ခဲ့လေပြီ' ဟု သားအဖနှစ်ယောက်တို့ ဝမ်းမြောက်ဝမ်းသာ ဖြစ်လိုက်ကြပုံမှာ ပြောဖွယ်

မရှိတော့ချေ။

ထိုနေ့မှစ၍ ဘလ်ယားဟီးလ်သည် တယ်လီဖုန်း၊ ရေဒီယို၊ အသံထွက် ရုပ်ရှင်ကား စသည့် ယခင်က အသုံးမပြုနိုင်ခဲ့သော ပျော်ရွှင်မှုများကို မြန်ရေရှက်ရေ မနေမနား အသုံးပြုလျက် ရှိလေ၏။ ‘သဘာဝဓမ္မသည် ထိုသူငယ်အား နားပင်း၊ လူအ အဖြစ်နှင့် တစ်သက်လုံးနေစေရန် လက်မခံ’ ဟူ၍ လူချင်းတူသူ၊ သူချင်းမျှမျှ ဖြစ်အောင် ကြိုးစားခဲ့ရာ နောက်ဆုံးတွင် အောင်မြင်ထမြောက်ကြောင်း တွေ့ရလေ သည်။

သို့ရာတွင် ဘလ်ယားဟီးလ်၏ကိစ္စမှာ ဤမျှနှင့် မပြီးသေးချေ။ မိမိ၏ ချွတ်ယွင်းချက်ကို အကျိုးရှိအောင် အသုံးပြုဖို့ကိစ္စ ရှိသေးသည်။

ဘလ်ယားဟီးလ်သည် သူတစ်ပါးနည်းတူ နားကြားလာရသောအဖြစ်ကို ဝမ်းမြောက်ဝမ်းသာဖြစ်လှ၍ ထိုကိရိယာတန်ဆာ လုပ်ကိုင်ရောင်းချသော ကုမ္ပဏီသို့ မိမိ၏အဖြစ်အပျက်ကို အတိအလင်း ထုတ်ဖော်ရေးသားလိုက်လေရာ ၎င်းကုမ္ပဏီ ဆိုင်ရာ လူကြီးများသည် ဘလ်ယားဟီးလ်၏ အားရပါးရ ရေးသားထားသောစာကို မြင်ရသည်နှင့် ဘလ်ယားဟီးလ်အား မိမိတို့၏အလုပ်ရုံသို့ ဖိတ်ကြားခေါ် ငင်လေ၏။

အလုပ်ရုံသို့ ရောက်သောအခါ အကြီးအမှူးဖြစ်သော အင်ဂျင်နီယာသည် ဘလ်ယားဟီးလ်အား ရုတ်ခြည်းတစ်လျှောက် လှည့်လည်ပြသလျက်ရှိစဉ် ဘလ်ယား ဟီးလ်၏ စိတ်ထဲတွင် ရုတ်တရက်အကြံတစ်ခု ဖြစ်ပေါ်လာလေ၏။ ထိုအကြံသည်ကား ဘလ်ယားဟီးလ်၏ ချွတ်ယွင်းချက်ကို အကျိုးရှိအောင် အသုံးပြုဖို့ နည်းလမ်း၏ သဲလွန်စပေတည်း။ အကြောင်းကိုဆိုသော် ‘ဘလ်ယားဟီးလ်သည် ကမ္ဘာပေါ်၌ ရှိရှိသမျှသော ဆွံ့အ၊ နားပင်းသူတို့အား မိမိ၏အတ္ထုပ္ပတ္တိကို သိရှိအောင် ပြုလုပ် ပေးခြင်းအားဖြင့် ဒုက္ခိတအဖြစ်မှလွတ်အောင် ကူညီပေးရန်’ အကြံအစည်ပင် ဖြစ် ချေ၏။

သို့ဖြစ်ရကား ဘလ်ယားဟီးလ်သည် ထိုကိရိယာမျိုးပြုလုပ်ရောင်းချသော ကုမ္ပဏီ၏ ရောင်းချပုံနည်းစနစ်ကို တစ်လတိုင်တိုင် သေချာစွာစုံစမ်း၍ ကမ္ဘာပေါ်ရှိ နားပင်းသူအပေါင်းတို့နှင့် အဘယ်ကဲ့သို့ ဆက်သွယ်ပေးရမည့်အကြောင်းကို နည်း သစ်များ တီထွင် စိတ်ကူးလေ၏။ နောက်ဆုံး၌ ဘလ်ယားဟီးလ်သည် မိမိ စိတ်ကူး ကြံစည်ထားသော ရောင်းချနည်းအစီအစဉ်ကို စာရွက်ပေါ်တွင် ပြသလေရာ လူကြီး များသည် ဘလ်ယားဟီးလ်၏ အစီအစဉ်ကို အလွန် ကြိုက်နှစ်သက်ကြသည်နှင့် ၎င်းအား ချက်ချင်းရာထူးပေး၍ ၎င်း၏အကြံအတိုင်း စတင်ဆောင်ရွက်ရန် အလှုပ်

mg yoe . com

ဘယ်ယားဟီးလ်သည် အလုပ်ဝင်သည်နှင့် တစ်ပြိုင်နက် နားပင်း၊ လူအများအတွက် ကျောင်းတစ်ကျောင်း တည်ထောင်၍ ၎င်းတို့အား စကားပီ၊ နားကြား ဖြစ်အောင် သင်ကြားပေးသော အလုပ်ကို ဆောင်ရွက်လေ၏။ ယင်းသို့ ဆောင်ရွက်ရာ၌ ဘယ်ယားဟီးလ်ပြုလုပ်ပုံမှာ နားပင်းသောလူအများကို လူချင်းတူ သူချင်းမျှမျှ ဖြစ်လိုသော စိတ်ဆန္ဒမျိုး ပြင်းစွာဖြစ်ပေါ်လာအောင် ရှေးဦးစွာ နှိုးဆွပေးလေ၏။ ၎င်းအလုပ်မှာ ဘယ်ယားဟီးလ်၏ဖခင်က ဘယ်ယားဟီးလ်အား ရှေးဦးစွာ တီထွင် အသုံးပြုလာခဲ့သော နည်းစနစ်ဖြစ်လေရာ ဘယ်ယားဟီးလ်သည် မိမိ၌ ထမြောက်အောင်မြင်ခြင်းရှိသည်ကို တွေ့မြင်ရ၍ ၎င်းနည်းအတိုင်း လိုက်နာဆောင်ရွက်ခြင်းအားဖြင့် မိမိ၏ကျောင်းသား နားပင်းများသည်လည်း အထက်ပါကိရိယာကို အသုံးပြုခြင်းအားဖြင့် နောက်ဆုံးတွင် စကားပီ၊ နားကြား အဖြစ်မျိုးသို့တိုင် ရောက်လာကြလေသည်။

အထက်ပါ အတ္ထုပ္ပတ္တိကို ဖတ်ရှုခြင်းအားဖြင့် ဖခင်ဖြစ်သည့် ဆန္ဒပြင်းစွာ ဖြစ်ပေါ်ခြင်းသည် သားဖြစ်သူ၏ စကားပီ၊ နားကြားအဖြစ်မျိုးသို့တိုင် ရောက်ရုံမျှမက တစ်သက်ပတ်လုံး အသက်မွေးဝမ်းကျောင်း ဖြစ်စေသည့် အလုပ်အကိုင်မျိုးကိုပင် ရစေနိုင်ကြောင်း တွေ့ရှိရပေရကား ဆန္ဒဦးပါဒ်၏ တန်ခိုးကြီးခြင်းကို အဘယ်သူသည် မယုံကြည်၊ အားမကိုးနိုင်ဘဲ ရှိပါအံ့နည်း။

ပြင်းစွာသောဆန္ဒ ဖြစ်ပေါ်၍ 'ထိုဆန္ဒအတိုင်း ဖြစ်မြောက်လိမ့်မည်'ဟု စိတ်ထဲ၌ ကောင်းကောင်းကြီး ယုံကြည်စိတ်ချနိုင်ပါလျှင် ၎င်းဆန္ဒအတိုင်း ပြည့်စုံလိမ့်မည်ဟု မှတ်ယူလော့။

'လောက၌ စိတ်သည် တန်ခိုးအကြီးဆုံးသောအရာဖြစ်သည်'ဟု ဘုရားရှင် ဟောတော်မူခဲ့၏။ ထိုတန်ခိုးကြီးလှသောစိတ်၌ ပြင်းစွာသောဆန္ဒ ဖြစ်ပေါ်နေခဲ့လျှင် ၎င်းဆန္ဒပြည့်စုံမှုအတွက် အဘယ်သူသည် နှောင့်ယှက်ဖျက်ဆီးခြင်းငှာ တတ်နိုင်ပါအံ့နည်း။ ဆန္ဒပြင်းစွာ ဖြစ်ပေါ်လျက်ရှိသော သူသည် ထိုဆန္ဒအတိုင်း ပြည့်စုံမှုအတွက် မနားမနေ အကြံဉာဏ်ထုတ်နေရမည့်အပြင် ကံအားလျော်စွာ အခွင့်အရေးများ ပေါ်လာသောအခါတွင်လည်း ၎င်းအခွင့်အရေးများကို မိမိ၏ဆန္ဒပြည့်စုံမှုအတွက် အံ့ဩဖွယ်ရာ အသုံးချတတ်သည်သာလျှင် ဖြစ်ချေ၏။

ယင်းသို့ဖြစ်လျှင် 'ဆန္ဒတည်း'ဟူသော စိတ်ဓာတ်၏တန်ခိုးသတ္တိကို မည်သို့ သောနည်းဖြင့် အသုံးချရပါမည်နည်းဟု မေးဖွယ်ရာရှိ၏။

၎င်းပုစ္ဆာပြဿနာကို ဤအခန်းနှင့် လာလတ္တံ့သောအခန်းများတွင် ဖြေဆို လိမ့်မည် ဖြစ်ချေ၏။

လွန်ခဲ့သည့် စစ်ကြီးအတွင်း၌ စီးပွားပျက်ခဲ့သူများ၊ ‘ခေတ်သစ်၌ အမှီပြု၍ စီးပွားရှာကြဦးမည်’ဟု ကြံရွယ်ထားသူများမှစ၍ စီးပွားဟောင်းကို ပြန်ရသူများနှင့် စီးပွားသစ် ရှာကြလိုသူများသည် ပြင်းစွာသောဆန္ဒရှိခြင်း၏ တန်ခိုးအင်အားကြီးမား ခြင်းကို နှလုံးခိုက်အောင် မြဲမြံစွဲပိုက်လျက် ငွေကောင်းကောင်းနှင့် လုံ့လဥဿာဟာ ပြုကြကုန်သတည်း။



အခန်း - ၂
ယုံကြည်ခြင်း
 (ကြီးပွားရေးအတွက် ဒုတိယခြေလှမ်း)

လျှပ်စစ်ဓာတ်သည် 'ဆွဲငင်တတ်သောအား၊ တွန်းလှန်တတ်သောအား' ဟူ၍ နှစ်မျိုးရှိသကဲ့သို့ လူတို့၏ စိတ်ဓာတ်မှာလည်း အားနှစ်မျိုးရှိ၏။

မေတ္တာဓာတ်၊ ယုံကြည်ခြင်းဓာတ်၊ လိင်ဓာတ်၊ မျှော်လင့်ခြင်းဓာတ်၊ ဆန္ဒဓာတ် စသည်တို့သည် ဆွဲငင်တတ်သော အားရှိသည့် စိတ်ဓာတ်များဖြစ်လေရာ ကြောက်ရွံ့ခြင်း၊ မုန်းတီးခြင်း၊ မနာလိုခြင်း စသည်တို့သည် တွန်းလှန်တတ်သော အားရှိသည့် စိတ်ဓာတ်မျိုး ဖြစ်လေသည်။

တွန်းလှန်သောစိတ်ဓာတ်နှင့် ဆွဲငင်တတ်သော စိတ်ဓာတ်တို့သည် သဘာဝအားဖြင့် ဆန့်ကျင်ဘက်သဘောရှိသော စိတ်ဓာတ်များ ဖြစ်ကြသောကြောင့် တစ်ခုသော စိတ်အတွင်းဝယ် တစ်ပြိုင်နက်တည်း တည်နေခြင်းငှာ မတတ်ကောင်းချေ။ (ဤစိတ်ဓာတ်အမျိုးမျိုးတို့အကြောင်းကို နောင်လာလတ္တံ့သော အခန်းတစ်ခန်းတွင် စုံလင်စွာ ဖော်ပြရပေဦးမည်။)

ဆွဲငင်တတ်သောစိတ်ဓာတ် ခုနစ်မျိုးတို့အနက် ယုံကြည်ခြင်းဓာတ်၊ မေတ္တာဓာတ်နှင့် လိင်ဓာတ်တို့သည် ခွန်အားအကြီးမားဆုံးသော စိတ်ဓာတ်ဖြစ်၏။ တစ်ဦးတစ်ယောက်သော ပုဂ္ဂိုလ်၏ စိတ်ကူးဉာဏ်တွင် ၎င်းစိတ်ဓာတ်မျိုး ကိန်းအောင်း ဖြည့်စွက်လိုက်သည့်အခါ မနှိုင်းယှဉ်သာအောင် ခွန်အားကြီးမား သန်စွမ်းလာရလေသည်။

မေတ္တာဓာတ်နှင့် ယုံကြည်ခြင်းဓာတ်တို့သည် မနောကို အမှီပြု၍ ဖြစ်ရသော စိတ်ဓာတ်များဖြစ်လေရာ လိင်ဓာတ်မူကား ရုပ်တရားကိုအစွဲပြု၍ ဖြစ်ပေါ်ရသော စိတ်ဓာတ်မျိုးဖြစ်ချေ၏။ ထိုဓာတ်သုံးခုကို ပေါင်းစပ်လိုက်သောအခါတွင်မူကား လောက၌ ‘မစွမ်းဆောင်နိုင်သောအရာ’ ဟူ၍ မရှိလောက်အောင် ခွန်အားကြီးမားလှပေ၏။



ယုံကြည်ခြင်းစိတ်ဓာတ် အားကောင်းအောင်ပြုနည်း

‘ယုံကြည်ခြင်းတည်း’ ဟူသော စိတ်ဓာတ်သည်ကား အလိုအလျောက် မဖြစ်ပေါ်ခဲ့လျှင် ဖြစ်ပေါ်အောင် ပြုလုပ်နိုင်သည့်ပြင် ဖြစ်ပေါ်ပြီးရှိနေလျှင်လည်း အားကောင်းအောင် ပွားများပေးနိုင်သော စိတ်ဓာတ်မျိုး ဖြစ်ချေ၏။ ‘အားကောင်းအောင် ပြုလုပ်နည်း’ ဆိုသည်မှာ ‘ဘာဝိဂတာ-ဗဟုသိကာ’ ဟူသော စကားအရ အကြိမ်ကြိမ် အဖန်ဖန် အထပ်ထပ် မနေမနား ပွားများပေးရသောနည်းပင် ဖြစ်လေသည်။

အကယ်၍ ‘သုံးနှစ်ပြည့်သောနေ့တွင် ငွေသုံးသောင်းပြည့်အောင် ကြွယ်ဝချမ်းသာလာဖို့’ ရည်မှန်းထားငြားအံ့ ‘ထိုနေ့ ထိုရက်တွင် ထိုငွေကို ရလိမ့်မည်’ ဟု အကြိမ်ကြိမ် အဖန်ဖန် အထပ်ထပ် နှလုံးသွင်းခြင်းအားဖြင့် နေ့ရက်ရှည်ကြာလာသောအခါတွင် ‘ကေန့်မုချ ရရှိလိမ့်မည်’ ဟူ၍ စိတ်ထဲတွင် ထင်မြင်ယုံကြည်လာခြင်း ဖြစ်ပေါ်လာပေလိမ့်မည်။

ဤသည်ကား အလွန်တရာ အရေးကြီးလှသော လေ့ကျင့်ခြင်းတစ်ရပ် ဖြစ်ချေ၏။ ကြိုးစား၍ လိုက်နာလေ။

အားနည်းသောစိတ်ကို အားကြီးသော စိတ်အဖြစ်သို့ ရောက်အောင် ပြုပြင်ပေးရန်မှာ အကြိမ်ကြိမ် အဖန်ဖန် ပွားများပေးရသော နည်းတစ်ခုသာရှိကြောင်း သတိပြုလေ။

စိတ်သည် ယဉ်ပါးအောင် ပြုလုပ်ပေးခြင်းအားဖြင့် တဖြည်းဖြည်း ပြုပြင်ပြောင်းလဲပေးနိုင်သော အရာမျိုးဖြစ်၏။ ဥပမာဆိုသော် အိမ်နီးချင်း တံငါသည် တစ်ယောက်သည် ငါး၏ ဦးခေါင်းကို ထုရိုက်နေကြောင်း တွေ့မြင်ရသည့်အခါ ပထမ၌ မုန်းတီးစက်ဆုပ်ခြင်းဖြစ်၏။ တွေ့မြင်ရဖန်များသဖြင့် ယဉ်ပါးလာသည့်အခါ သည်းခံနိုင်သောစိတ် ဖြစ်ပေါ်လာ၏။ ထိုမျှမက ကာလရှည်စွာ တွေ့မြင်ရသဖြင့် အလွန်ယဉ်ပါးလာသည့်အခါ ကိုယ်တိုင်ဝင်၍ ထုရိုက်ပေးလိုသောစိတ်ပင် ဖြစ်ပေါ်

လာတတ်၏။ ထို့ကြောင့်လည်း 'တံငါနားနီး တံငါ၊ မုဆိုးနားနီး မုဆိုး' ဟူသောစကားပုံ ပေါ်လာခြင်း ဖြစ်လေသည်။

ပထမ၌ 'သုံးနှစ်စေ့သောနေ့တွင် ငွေသုံးသောင်း ကြွယ်ဝလိမ့်မည်' ဟု သာမန်အားဖြင့်သာ ယုံကြည်ကြပေလိမ့်မည်။ ပွားများဖန် များလာသောအခါ တိုး၍ ယုံကြည်လာပြီးလျှင် နောက်ဆုံးတွင် 'နှလုံးသို့ ခိုက်သည်တိုင်အောင်' ပြင်းပြင်း ထန်ထန်၊ စွဲစွဲမြဲမြဲ ယုံကြည်လာလိမ့်မည်။

ထို့ကြောင့် တစ်ခုသောစိတ်ကူးသည် နှလုံးသို့ ခိုက်သည်တိုင်အောင် ပြင်းထန်လှ၍ 'ယုံကြည်ခြင်းတည်း' ဟူသော သဒ္ဒါတရားနှင့် ပေါင်းစပ်လိုက်သည့် အခါတွင်မူကား 'ကေန့်မုချ ဖြစ်မြောက်ရမည်' ဟူ၍ တထစ်ချ ယုံကြည်ပေလော့။

စိတ်ကူးတို့မည်သည် လောကဓာတ်စကားအရ ဦးနှောက်မှစ၍ ဖြစ် ပေါ်တတ်လေရာ အချို့သော စိတ်ကူးတို့သည် ဦးနှောက်တွင်ဖြစ်ပေါ်၍ ဦးနှောက် ၌သာ ပျောက်ကွယ်တတ်လေ၏။ အချို့သော စိတ်ကူးတို့မူကား အလွန်လေးနက် လှသည်ဖြစ်၍ နှလုံးသို့တိုင်အောင် ထိခိုက်တတ်လေ၏။ ဒုတိယစိတ်ကူးမျိုးသည် ယုံကြည်ခြင်း သဒ္ဒါစိတ်နှင့် ပေါင်းစပ်လိုက်သည့်အခါ သာ၍ ခွန်အားကြီးမားလာ ပေရာ မေတ္တာဓာတ်၊ လိင်ဓာတ်တို့နှင့် ပေါင်းစပ်လိုက်ပါမူကား ကမ္ဘာကြီးကို ပြုပြင် ပြောင်းလဲပေးနိုင်သော ခွန်အားအစွမ်း ရှိပေ၏။

'ယုံကြည်ခြင်း' ဆိုသည်မှာ နှစ်ဖက်အသွားရှိသော ဓားကဲ့သို့ ကောင်းခြင်း အတွက်လည်းကောင်း၊ ဆိုးခြင်းအတွက်လည်းကောင်း အကျိုးပေးနိုင်သော စိတ်ဓာတ် မျိုးဖြစ်၏။ များစွာသောလူတို့သည် ဤအကြောင်း၊ ထိုအကြောင်းမှစ၍ အကြောင်း အမျိုးမျိုးတို့ကြောင့် 'စီးပွားဥစ္စာ မဖြစ်နိုင်' ဟူသော အယူဝါဒ၌ စွဲလမ်းယုံကြည်ခြင်း ရှိတတ်ကြလေရာ ထိုသူတို့သည် မိမိတို့ကိုယ်ကို မိမိတို့ နှစ်သက်ကြသော သူတို့ ပေတည်း။ အကြောင်းမူကား ထိုသူတို့သည် မိမိကိုယ်ကို 'မကြီးပွားနိုင်' ဟူ၍ တထစ်ချ ယုံကြည်ဆုံးဖြတ်ထားသူများ ဖြစ်သောကြောင့်ပေတည်း။

တစ်စုံတစ်ခုသော အရာကို အလိုရှိသောဆန္ဒ ပြင်းစွာ ဖြစ်ပေါ်၍ မိမိ၏ စိတ်ကို လေ့ကျင့်နေသည့်အခါ လိုအပ်သောအရာသည် မိမိ၏လက်ဝယ်သို့ ရောက် နေပြီးသကဲ့သို့ ယုံကြည်စိတ်ချထား၍ ရရှိပြီးသကဲ့သို့ ပြုမူကျင့်ကြံလေလော့။

စိတ်သည် အလွန်ဆန်းကြယ်သောအရာ ဖြစ်လေရာ မိမိ၏စိတ်ကို မိမိ၏ စိတ်က အမိန့်ပေး၍ စေခိုင်းရာ၌ ယုံကြည်ခြင်းစိတ်ဓာတ်နှင့် ပေါင်းစပ်ကာ အမိန့် ပေးရန်နည်းလမ်းကို ကိုယ်တိုင် စမ်းသပ် လေ့ကျင့်နိုင်လောက်ပေပြီ။ ဤကဲ့သို့

မှန်ကန်စွာ အလေ့အကျင့်ပြုသည့်အခါ နေရာတကျဖြစ်လာသော အခြေသို့ ဆိုက်ရောက်ရမည်ဖြစ်ရာ အညွှန်းများကို ဖတ်ရှုနားလည်ရုံမျှနှင့် နေရာကျနိုင်မည် မဟုတ်ကြောင်းကိုလည်း သတိပြုပါလေ။

‘ယုံကြည်ခြင်းတည်း’ ဟူသော သဒ္ဓါစိတ်ဓာတ်သည် လေ့ကျင့်ခြင်းအားဖြင့် ဖြစ်ပေါ်အောင် သို့မဟုတ် ခွန်အားသန်စွမ်းအောင် ပြုပြင်ပေးနိုင်သောအရာမျိုး ဖြစ်လေရာ ထိုလေ့ကျင့်ခန်းသို့ မရောက်မီ ‘ယုံကြည်ခြင်းတည်း’ ဟူသော သဒ္ဓါစိတ်ဓာတ်၏ အနက်သဘောကို ဖော်ပြပေးဦးအံ့။

ပထမဦးစွာ မိမိအစွမ်းအစကို ယုံကြည်၍ သဘာဝဓမ္မ၏ တန်ခိုးသတ္တိကြီးမားခြင်းကိုလည်း ယုံကြည်လေလော့။

‘ယုံကြည်ခြင်းတည်း’ ဟူသော သဒ္ဓါစိတ်ဓာတ်သည် သဘာဝဓမ္မ၏ အသက်သွေးကြောဖြစ်၍ သတ္တဝါတို့၏ စိတ်ကူးကို လှုပ်ရှားနှိုးကြားခြင်းအဖြစ်သို့ ရောက်စေနိုင်၏။

ထိုသဒ္ဓါစိတ်ဓာတ်ကို အမှီပြု၍ စိတ်ကူးတို့သည် အညောင့်၊ အညွန့်၊ အတက်များ ဝေဝေဆာဆာ ပေါက်လာနိုင်ကြကုန်၏။

‘ယုံကြည်ခြင်းတည်း’ ဟူသော သဒ္ဓါစိတ်ဓာတ်သည် ခေတ်ကာလ လောကဓာတ်ပညာဖြင့် ပိုင်းခြားဝေဖန်ခြင်းငှာ မတတ်ကောင်းသောအရာတို့ကို စွမ်းဆောင်နိုင်၏။

‘ယုံကြည်ခြင်းတည်း’ ဟူသော သဒ္ဓါစိတ်ဓာတ်သည် ဆုံးရှုံးခြင်းကို ကုသရန်အတွက် အကောင်းဆုံးသော ဆေးနည်းဖြစ်၏။

‘ယုံကြည်ခြင်းတည်း’ ဟူသော သဒ္ဓါစိတ်ဓာတ်သည် ဆန္ဒဓာတ်နှင့် ပေါင်းစပ်သည့်အခါ သဘာဝဓမ္မ၏ လျှို့ဝှက်နက်နဲသော ဆေးနည်းများကို သိနိုင်စွမ်း၏။

အထက်ပါ ဖော်ပြထွက်ဆိုချက်များသည် တစ်ခုစီ၊ တစ်ခုစီ မှန်ကန်ကြောင်းကို သက်သေတစ်ခုစီဖြင့် ထင်ရှားအောင် ဖော်ပြပေးနိုင်သည်။

ယုံကြည်ခြင်းဆိုသည်မှာ စင်စစ်အားဖြင့် မိမိ၏စိတ်ဓာတ်ကို မိမိ စေခိုင်းနိုင်ခြင်းပင်ဖြစ်သောကြောင့် အဖန်တလဲလဲ ပွားများခြင်းအားဖြင့် ထိုစိတ်ဓာတ်ကို မွေးမြူခြင်းအပေါ်တွင် တည်လျက်ရှိ၏။

ဤနေရာ၌ မိမိ၏စိတ်ဓာတ်ကို မိမိအလိုရှိသည့်အတိုင်း အဖန်တလဲလဲ ပွားများခြင်းအားဖြင့် လိုအပ်သောစိတ်ဓာတ်မျိုး ဖြစ်ပေါ်နိုင်ခြင်း အကြောင်းကို ဖော်ပြရပေဦးအံ့။

မှန်သောအရာကိုဖြစ်စေ၊ မှားသောအရာကိုဖြစ်စေ အဖန်တလဲလဲ ပွားများ သည့်အခါ စိတ်ထဲတွင် အဟုတ်တကယ် မှတ်ထင်လာကြောင်းကို ဆိုက်ကော်လော်လို့ ပညာက ဖွင့်ဆိုထား၏။ ဗုဒ္ဓဘာသာတရားတော်တွင်လည်း ‘အနိစ္စ၊ ဒုက္ခ၊ အနတ္တ တည်း’ ဟူသော လက္ခဏာရေးသုံးပါးကို ကိန်းသေအမှန်ပြု၍ ပွားများခြင်းအားဖြင့် နောက်ဆုံးတွင် လက္ခဏာပေါက်သော အရိယာတစ်ယောက် ဖြစ်လာနိုင်ကြောင်း အတိအလင်း ဖော်ပြထား၏။

မည်သူမဆို မိမိ၏ စိတ်ထဲ၌ အထွတ်အထိပ်ထားသော စိတ်ကူးသည် ထိုသူအား ဆွဲဆောင်လျက်ရှိ၏။ တစ်ခုသောစိတ်ကူး၊ သို့မဟုတ် အကြံအစည်ကို စိတ်ထဲတွင် လက်ခံထား၍ ၎င်းစိတ်ကူးကို နှလုံးသို့ခိုက်သည့်တိုင်အောင် သိမ်းပိုက် ထားပါမူကား အကြင်သူ၏ ‘ပြုလုပ်၊ ပြောဆို၊ ကြံစည်မှု’ ဟူသမျှတို့သည် မူလစိတ်ကူး ၏ လမ်းကြောင်းအတိုင်းသာ စွတ်၍ လိုက်ရမည် ဖြစ်ချေ၏။

မည်သည့် စိတ်ကူးမျိုးဖြစ်စေ နှလုံးသို့ ခိုက်သည့်တိုင်အောင် ပြင်းထန် စွဲမြဲခြင်း ရှိသည့်အခါ (အာရမ္မဏပစ္စယသတ္တိ၊ အာသေဝနပစ္စယသတ္တိတို့၏ အစွမ်း ဖြင့်) လောကကို လွမ်းမိုးနိုင်သည်အထိ၊ ကျော်လွန်နိုင်သည်အထိ တန်ခိုးသတ္တိ ကြီးမားကြောင်းကို ယုံကြည်လေ။

တစ်စုံတစ်ခုသော စိတ်ကူးအကြံအစည်ကို စိတ်ထဲတွင် လက်ခံထားသည့် အခါ ထိုအကြောင်းကို အထပ်ထပ် နှလုံးသွင်းခြင်းသည် မျိုးစေ့ကို ရေလောင်းပေးခြင်း နှင့်လည်းကောင်း၊ မြေဩဇာ ထည့်သွင်းပေးခြင်းနှင့်လည်းကောင်း တူလှပေ၏။ ထို့ကြောင့် မိမိ၏ ရည်ရွယ်ချက်ကို စာဖြင့် ထင်ရှားစွာရေးသား၍ နံနက်ရောညပါ ကိုယ်တိုင် ကြားနိုင်လောက်အောင် ရွတ်ဖတ်စေဖို့ ညွှန်ပြရခြင်း ဖြစ်လေသည်။

မိမိ၏ ရည်ရွယ်ချက်တစ်ခုကို ထမြောက်အောင် ဆောင်ရွက်နေသည့် အတောအတွင်း ပတ်ဝန်းကျင်၌ ဆန့်ကျင်ဘက်စိတ်ဓာတ်တို့ကို ရှောင်ကွင်း၍ မိမိ စိတ်တိုင်းကျ နေထိုင်နိုင်အောင် စီမံထားပါလေ။

မိမိကိုယ်ကို မိမိ စစ်ဆေးလိုက်သည့်အခါ အကြီးဆုံးသော ပြစ်ချက်ကြီး တစ်ခု တွေ့ရှိတတ်သည်ကား မိမိကိုယ်ကိုမိမိ မယုံကြည်တတ်ခြင်းပင် ဖြစ်ချေ၏။ ဤချွတ်ယွင်းချက်ကို ပပျောက်အောင် ပြုလုပ်ပေးရန်နှင့် ရဲဆေးတင်ပေးရန် နည်းလမ်းမှာ မိမိစိတ်ကိုမိမိ ထပ်တလဲလဲ အားပေးခြင်းအားဖြင့် အောက်ပါအတိုင်း လေ့ကျင့်ပေးရန် လို၏။



ကိုယ့်အစွမ်းကို ယုံကြည်အောင် လေ့ကျင့်နည်း

၁။ ငါ မှန်းထားသော ရည်ရွယ်ချက်အတိုင်း ပြည့်စုံအောင် ဆောင်ရွက်နိုင်သော အစွမ်းသတ္တိသည် ငါ၌ အမှန်ရှိသည်။

ထို့ကြောင့် ၎င်းရည်ရွယ်ချက်အတိုင်း ပြည့်စုံအောင် မနေမနား ကြိုးစား၍ ဇွဲကောင်းကောင်းနှင့် ငါ ဆောင်ရွက်ရမည်။ မပြည့်စုံမချင်း ဆောင်ရွက်ရန် ငါယခု သစ္စာပြုမည်။

၂။ ငါ၏ ရည်ရွယ်ချက်ကြောင့် ငါ၏ အစွမ်းသတ္တိများ ထွက်ပေါ်လာ၍ ရည်ရွယ်ချက်အတိုင်း ပြည့်စုံလိမ့်မည်ဟု ငါ သိသည်။

ထို့ကြောင့် ရည်ရွယ်ချက်အတိုင်း ပြည့်စုံသောတစ်နေ့တွင် ဘယ်လိုလူတစ်ယောက် ဖြစ်လာပါလိမ့်မည်ဟု စိတ်ထဲ၌ ထင်ထင်ရှားရှား ထင်မြင်ရအောင် နေ့တိုင်း နာရီဝက်ကျ ငါ စိတ်ကူး၍ကြည့်မည်။

၃။ ငါ၏ ဆန္ဒအစွမ်းကြောင့် ငါ၏ရည်ရွယ်ချက် ပြည့်စုံစေဖို့ နည်းလမ်းတစ်ခုခု ပေါ်ပေါက်လာရမည်ဟု ငါ သိသည်။

ထို့ကြောင့် ငါ့သတ္တိကို ငါ တိုး၍ ယုံကြည်အားကိုးလာအောင် နေ့တိုင်း ၁၀ မိနစ် လေ့ကျင့်ပေးမည်။

၄။ ငါ၏ ရည်ရွယ်ချက်ကို သေချာစွာ ရေးသား ဖော်ပြထားပြီးပြီ။ ထိုရည်ရွယ်ချက်အတိုင်း ပြည့်စုံလိမ့်မည်ဟု စိတ်ချယုံကြည်ခြင်း မရှိသေးသမျှ ကာလပတ်လုံး ဆက်လက်၍ ငါ ကြိုးစားမည်။

၅။ မှန်ကန်ခြင်းနှင့် တည့်မတ်ခြင်းတို့အပေါ်၌ အခြေခံမပြုခဲ့လျှင် မည်သည့် စည်းစိမ်မျိုး၊ မည်သည့် အခြေအနေမျိုးမျှ မတည်တံ့နိုင်ကြောင်း ငါ ကောင်းကောင်း သိသည်။

ထို့ကြောင့် ပတ်သက်သူအားလုံး အကျိုးမများစေသော အမှုကိစ္စမျိုးကို ငါ မဆောင်ရွက်။ ငါက သူတစ်ပါးအကျိုးကို လိုလိုချင်ချင် သယ်ပိုး ဆောင်ရွက်ပေးခြင်းအားဖြင့် ငါ့အကျိုးကို သူတစ်ပါးတို့ သယ်ပိုး ဆောင်ရွက်ပေးစေမည်။

သူတစ်ပါးအပေါ်၌ ဖြူစင်သန့်ရှင်းသောစိတ်မျိုး မထားလျှင် ငါ့အကြံအစည် အထမမြောက်နိုင်ကြောင်း ငါ သိသောကြောင့် သူတစ်ပါးကို မုန်းတီးခြင်း၊ မနာလိုဝန်တိုခြင်း၊ ငြူစူခြင်း၊ တစ်ကိုယ်ကောင်းကြံခြင်း စသော စိတ်ညစ်များကို ပယ်ထုတ်၍ မေတ္တာစိတ်ကိုသာ ပွားများပေမည်။

ငါ့ကိုယ်ကိုဖြစ်စေ၊ သူတစ်ပါးကိုဖြစ်စေ ယုံကြည်စိတ်ချသော စိတ်မျိုး

ထားခြင်းအားဖြင့် သူတစ်ပါးတို့က ငါ့ကို ယုံကြည်စိတ်ချအောင် ပြုလုပ်မည်။

အထက်ပါနည်းစနစ်ကို ရေးကူး၍ အောက်၌ လက်မှတ်ထိုးပြီးလျှင် အာဂုံဆောင်ထား၍ တစ်နေ့လျှင် တစ်ကြိမ်ကျ အသံထုတ်၍ ရွတ်ဆိုရမည်။

ယင်းသို့ ရွတ်ဆိုစဉ်အခါ ဖော်ပြရာပါ အခြင်းအရာများသည် 'ငါ၏ စိတ်ကူးဉာဏ်နှင့် အပြုအမူတို့ကို ပြုပြင်ပြောင်းလဲခြင်းဖြစ်၍ ငါသည် ကိုယ့်အစွမ်းကို ကိုယ်ယုံကြည်ပြီး ထမြောက်အောင်မြင်သော လူတစ်ယောက် ဖြစ်လာတော့မည်' ဟု စိတ်ထဲ၌ ကောင်းကောင်းကြီး ယုံကြည်ရမည်။

အဖန်တလဲလဲ နှလုံးသွင်းခြင်းသည် မည်သည့်အတွက်ကြောင့် အကျိုး ဖွံ့ဖြိုးစေသည်ဟု အနောက်တိုင်း လောကဓာတ်နှင့် ဆိုက်ကော်လော်ဂျီ ဆရာကြီးတို့ ဖော်ပြခြင်းငှာ မစွမ်းနိုင်ကြသော်လည်း မြတ်စွာဘုရားမူကား 'အာသေဝနပစ္စယ သတ္တိဖြင့် ကျေးဇူးပြုခြင်းဖြစ်သည်' ဟု ပဋ္ဌာန်းပါဠိတော်တွင် ဟောတော်မူလေသည်။

ကြောက်တတ်သောစိတ်ကို လက်သင့်ခံ၍ မွေးမြူထားခဲ့လျှင် တိုး၍ တိုး၍ ကြောက်လာခဲ့သည့်နည်းတူ ရဲရင့်သောစိတ်ကို လက်သင့်ခံ၍ မွေးမြူထားလျှင်လည်း တိုး၍ တိုး၍ ရဲရင့်လာရပြန်သည်။ ထို့ကြောင့် 'တက်စရိုလျှင်' ဟူသော စကား ဖြစ်ပေါ်လာခြင်းဖြစ်၏။

စိတ်ထဲ၌ 'တကယ်' ထင်မှတ်လျှင် တကယ်ဖြစ်တတ်သည့်အကြောင်းကို ဥပမာတစ်ခု ဆောင်ဦးအံ့။

ဘဏ်တိုက်အရာရှိကြီးတစ်ဦးသည် လူကြီးများ၏ သဘောတူညီချက်မရှိဘဲ ဘဏ်တိုက်မှငွေများကို တိတ်တဆိတ်ထုတ်ယူပြီး လောင်းကစားပြုလုပ်ရာ ဆုံးရှုံးခဲ့၏။ ငွေစာရင်း စစ်မည့်နေ့တွင် ထိုသူသည် ထွက်ပြေးတိမ်းရှောင်နေခဲ့၍ တစ်ခုသော ဟိုတယ်တွင် အခန်းတစ်ခု ငှားပြီးလျှင် ပုန်းအောင်းနေခဲ့၏။ လိုက်လံရှာဖွေကြသော လူများသည် ထိုလူကို ဟိုတယ်ခန်းတွင် တွေ့ကြသောအခါ ထိုသူ၏နှုတ်မှ 'ရှက်လှချေ ရဲ့ဗျာ။ ရှက်လွန်းလို့ ကျုပ် သေရချေရဲ့ဗျာ' ဟု တတွတ်တွတ် ရေရွတ်ညည်းတွား နေသည်ကို တွေ့ကြရ၏။ ထိုသူသည် သုံးရက်အတွင်း သေဆုံးလေရာ ဆရာဝန်များ က 'စိတ်ဖြင့် ကိုယ့်ကိုယ်ကိုယ်သတ်၍ သေသည်' ဟု ထွက်ဆိုကြဖူးလေသည်။

စင်စစ်သော်ကား ထိုသူသည် ရှက်ရုံနှင့် သေနိုင်သည် မဟုတ်။ 'ရှက်သည် အတွက်ကြောင့် သေရတော့မည်' ဟု စိတ်က ပြဋ္ဌာန်း ယုံကြည်ထားသည့်အတွက် သေရခြင်းဖြစ်လေသည်။

စိတ်သည် အလွန် တန်ခိုးကြီး၏။ ထင်မြင်သည့်အတိုင်း ဖြစ်နိုင်သော

mgyoe.com

အစွမ်းသတ္တိလည်းရှိ၏။ တန်ခိုးရှိသော စိတ်ရှိသည့်ပုဂ္ဂိုလ်က 'မြေကြီးကို ရေဖြစ်စေ' ဟု နှလုံးသွင်းလိုက်လျှင် အကယ်ပင် ရေဖြစ်နိုင်၏။ ရှင်မောဂ္ဂလန်မထေရ်သည် 'တန်ခိုးကြီးသည်' ဆိုရာ၌ ထိုပုဂ္ဂိုလ်သည် တန်ခိုးကြီးသည် မဟုတ်၊ ထိုပုဂ္ဂိုလ်၏ လေ့ကျင့်ထားသော စိတ်သည်သာလျှင် တန်ခိုးကြီးခြင်း ဖြစ်၏။

စိတ်၏တန်ခိုးသတ္တိကို ယုံကြည်လေ။ 'စိတ်၏တန်ခိုးသတ္တိကို တိုးတက်အောင် ပြုလုပ်နည်းမှာ အဖန်တလဲလဲ ပွားများခြင်းသာဖြစ်ကြောင်း' သတိပြုလေ။

တက်ကြွသောစိတ်ကို မွေးမြူလျှင် 'ကြာလေ တက်လေ' ဖြစ်ရမည့် နည်းတူ နိဗ္ဗိက္ခုလျှော့ဆင်းသောစိတ်ကို မွေးမြူထားလျှင်လည်း 'ကြာလေ လျှော့ဆင်းလေ' ဖြစ်ရမည် မှုချဖြစ်၏။

ဤစကားသည် '၂ နှင့် ၂ ပေါင်းလျှင် ၄ ဖြစ်သည်' ဟူသော စကားကဲ့သို့ပင် မှန်ကန်လှ၏။

ဤအကြောင်းနှင့်ပတ်သက်၍ အနောက်တိုင်း လင်္ကာဆရာကြီးတစ်ယောက် ရေးသားထားပုံမှာ အချက်ကျလှသဖြင့် ဖော်ပြလိုက်ရ၏။

ကမ္ဘာလောကကြီး၌ အောင်ပန်းကို ဆွတ်လှမ်းနိုင်သူတို့မှာ အမြန်အဆန်ဆုံး လူများချည်းလည်း မဟုတ်။ ကာယဗလ၊ ဉာဏဗလအကြီးဆုံး လူများချည်းလည်း မဟုတ်။ မိမိကိုယ်ကို 'ဆွတ်လှမ်းနိုင်သော အစွမ်းသတ္တိရှိသည်' ဟု ယုံကြည်စိတ်ချထားသူတို့လည်း ဆွတ်လှမ်းနိုင်ကြ၏။

သင်၏ စိတ်ဓာတ်အတွင်း၌ ထမြောက်အောင်မြင်ခြင်း၏ မျိုးစေ့ကလေးသည် ကိန်းအောင်းလျက်ရှိ၏။ ၎င်းကို နှိုးဆွ၍ ပြုစုပျိုးထောင်ပေးခြင်းအားဖြင့် ထမြောက်အောင်မြင်ခြင်းသို့ရောက်အောင် တိုက်တွန်းပေးလေလော့။

စောင်းကောက်အတွင်း၌ တေးသံအမျိုးမျိုးရှိသော်လည်း ကျင်လည်စွာ တီးခတ်မှသာလျှင် သာယာသောအသံ ဖြစ်ပေါ်လာနိုင်၏။ ထို့အတူ သင်၏ စိတ်သည် စောင်းကောက်နှင့် တူလှ၏။ သာယာသောတေးသံ ထွက်ပေါ်လာလေအောင် လေ့ကျင့်၍ တီးခတ်လေလော့။

ယုံကြည်ခြင်းနှင့် အလားတူ တန်ခိုးအင်အားကြီးမားသော စိတ်ဓာတ်တစ်ခုသည်ကား လိင်နှင့်ပတ်သက်သော စုံမက်ချစ်ခင်ခြင်း စိတ်ဓာတ်ပင်ဖြစ်၏။ ဤနေရာ၌ 'ချစ်ခင်ခြင်းတည်း' ဟူသော မေတ္တာစိတ်ဓာတ်သည် သုံးမျိုးရှိကြောင်းကို ပိုင်းခြားဝေဖန်၍ ပြရဦးအံ့။

- 'သဗ္ဗေသတ္တာ' ဟူသော မေတ္တာပို့ခြင်း၌ 'သတ္တဝါ' ဟူသမျှအပေါ်တွင်

mgyoe.com

ထားအပ်သော မေတ္တာစိတ်မျိုးကို 'ဗြဟ္မစိုရ်မေတ္တာ' ဟူ၍ ခေါ်ဆိုထိုက်၏။

- ရာဂအရင်းခံ၍ ယောက်ျားနှင့် မိန်းမတို့ထားရှိတတ်သော မေတ္တာမျိုးကို 'ချစ်ခင်စုံမက်ခြင်း' ဟူ၍ ခေါ်ဆိုထိုက်၏။

- ယောက်ျားသည် မိန်းမအားလည်းကောင်း၊ မိန်းမသည် ယောက်ျားအားလည်းကောင်း ရာဂ၏အစွမ်းဖြင့် ရရှိသောစိတ်မျိုး သက်သက်ကို 'လိင်စိတ်' ဟူ၍ ခေါ်ဆိုထိုက်၏။

အချို့သော ယောက်ျား၊ မိန်းမတို့သည် အကြင်လင်မယား အဖြစ်နှင့် အတူတကွ ပေါင်းသင်းဆက်ဆံ နေထိုင်ကြငြားသော်လည်း စင်စစ်အားဖြင့် ချစ်ခင်စုံမက်သော မေတ္တာစိတ်မျိုး အလွန်နည်းပါးလှ၍ တစ်ယောက်ကို တစ်ယောက် 'ရလိုမှုတည်း' ဟူသော ရာဂစိတ် သို့မဟုတ် လိင်စိတ်သည်သာလျှင် ခွန်အားကြီးမားလျက်ရှိ၏။ ပထမ၌ တစ်ယောက်ကို တစ်ယောက် 'ချစ်ခင်စုံမက်ပါသည်' ဆိုသော်လည်း ရပြီးသဖြင့် ရာဂစိတ်၏ ကျေနပ်ခြင်း ရှိသည့်အခါ ချစ်ခင်စုံမက်ခြင်း လျော့ပါးသွားသည်ကို တွေ့ရတတ်ပေသည်။

အမှန်ကိုဆိုရသော် အကယ်စင်စစ် စုံမက်ချစ်ခင်သော လင်စုံ မယားစုံတို့၏ ရာခိုင်နှုန်းသည် အလွန်နည်းပါးလှပေရာ များစွာသော လင်မယားတို့မှာ လိင်စိတ်အားဖြင့်သာလျှင် တစ်ယောက်နှင့် တစ်ယောက် နှောင့်ဖွဲ့ထားခြင်း ဖြစ်ချေ၏။ အကယ်စင်စစ် စုံမက်ချစ်ခင်သော လင်မယားတို့မူကား ရပြီးသော်လည်း ကြာလေ၊ စုံမက်ချစ်ခင်လေ ရှိကြရ၍ ကွာရှင်းခြင်းလည်း မရှိနိုင်ချေ။

ဤအချက်သည် အလွန်တရာ သိမ်မွေ့ရကား စဉ်းစားကြည့်သော သူတို့သာလျှင် သိနိုင်ကြပေလိမ့်မည်။

အထက်ပါ မေတ္တာစိတ်အမျိုးမျိုးတို့တွင် 'ယောက်ျားနှင့် မိန်းမ ချစ်ကြိုက်စုံမက်ခြင်းတည်း' ဟူသော မေတ္တာစိတ်ဓာတ်မျိုးသည် လောကီကြီးပွားမှုအရေးတွင် အလွန်တရာ ခွန်အားကြီးမားလှသော စိတ်ဓာတ်မျိုးဖြစ်ချေ၏။ လောကီဘက်ဆိုင်ရာကြီးပွားမှုကိစ္စတွင် အထွတ်အထိပ်သို့ရောက်အောင် တတ်နိုင်သော ပုဂ္ဂိုလ်ကြီးတို့၏ အတ္ထုပ္ပတ္တိများကို ဖတ်ရှုရသည့်အခါ အဆိုပါ 'ချစ်ကြိုက်စုံမက်ခြင်းတည်း' ဟူသော မေတ္တာစိတ်ဓာတ်၏ လှုံ့ဆော်မှုကြောင့် ထိပ်သီးသို့ ရောက်သွားနိုင်ခြင်း ဖြစ်ကြောင်း တွေ့ရှိရပေသည်။

'ချစ်ကြိုက်စုံမက်ခြင်းတည်း' ဟူသော မေတ္တာစိတ်ဓာတ်ဆိုသည်မှာ 'ဆွဲငင်ခြင်းတည်း' ဟူသောခွန်အားမျိုး၊ အများကြီးရှိတတ်သည့် စိတ်ဓာတ်မျိုး ဖြစ်ပေရကား

လောက၌ ရှိသမျှသောအရာတို့ကို မိမိထံသို့ရောက်အောင် ဆွဲငင်ခေါ်ယူနိုင်စွမ်း သတ္တိရှိ၏။ ထို့ကြောင့် ထိုသူများတို့ ကြံစည်ဆောင်ရွက်လျှင် ထမြောက် အောင်မြင်ရ သည်သာ များလေသည်။

အမေရိကန်သမ္မတဟောင်း ခေါင်းဆောင်တစ်ဦးဖြစ်သော အီဗရာဟင် လင်ကွန်းသည်လည်းကောင်း၊ နပိုလီယန်စစ်ဗိုလ်ကြီးသည်လည်းကောင်း၊ နယ်လ်ဆင် စစ်ဗိုလ်ကြီးသည်လည်းကောင်း၊ စာရေးဆရာကြီး ချားလ်ဒစ်ကင်းသည်လည်းကောင်း၊ များစွာသော ကမ္ဘာကျော် ပုဂ္ဂိုလ်ကြီးတို့သည်လည်းကောင်း 'စုံမက်ချစ်ခင်ခြင်းတည်း' ဟူသော စိတ်ဓာတ်ကို အခြေခံပြု၍ ထွန်းကားကြီးပွားသွားကြကြောင်း တွေ့ရပေ၏။

သို့သော် ဆွဲငင်တတ်သောသဘောရှိသည့် 'ယုံကြည်ခြင်းတည်း' ဟူသော စိတ်ဓာတ်အကြောင်းကို ဆက်လက် ဖော်ပြပေဦးအံ့။

ယခုခေတ်၌ ယုံကြည်ခြင်း၏ တန်ခိုးသတ္တိကို အထင်ရှားဆုံး ဖော်ပြလျက် ရှိသော ပုဂ္ဂိုလ်သည်ကား မဟတ္တမဂန္ဓိပင် ဖြစ်၏။ ယခုခေတ်ကာလတွင် လူဦးရေ အများဆုံးအပေါ်၌ တန်ခိုးဩဇာ လွှမ်းမိုးလျက်ရှိသော ပုဂ္ဂိုလ်သည်ကား မဟတ္တမ ဂန္ဓိပင် ဖြစ်၏။ အချို့သောသူတို့မှာ ရာထူးအတွက်ကြောင့်ဖြစ်စေ၊ ဓနဥစ္စာအတွက် ကြောင့်ဖြစ်စေ၊ မျိုးရိုးဇာတိကြောင့်ဖြစ်စေ လူဦးရေ အတော်အတန်မျှလောက်အပေါ် တွင် ဩဇာ လွှမ်းမိုးနိုင်ကြ၏။ မစ္စတာဂန္ဓိမူကား 'ယုံကြည်ခြင်းတည်း' ဟူသော သဒ္ဓါစိတ်သက်သက်ဖြင့် လူဦးရေ ကုဋေ ၂၀ ကျော်တို့အပေါ်၌ ဩဇာလွှမ်းမိုးလျက် ရှိခြင်းမှာ ကမ္ဘာ၏ ရာဇဝင်တွင် အံ့မခန်းအဖြစ်အပျက်တစ်ခုပေတည်း။ မစ္စတာဂန္ဓိ သည် ဓနဥစ္စာအစွမ်းဖြင့်လည်းကောင်း၊ ရာထူးအစွမ်းဖြင့်လည်းကောင်း လေယာဉ်ပျံ၊ မရှင်းဂန်း၊ အမြောက်တပ်တို့၏ အစွမ်းဖြင့်လည်းကောင်း မတတ်နိုင်သောအရာတို့ကို 'ယုံကြည်ခြင်းတည်း' ဟူသော သဒ္ဓါစိတ်ဓာတ် အစွမ်းဖြင့် စွမ်းဆောင်လျက်ရှိ၏။ လူဦးရေ ကုဋေ ၂၀ ကျော်တို့ကို တစ်ကိုယ်တည်း၊ တစ်စိတ်တည်းကဲ့သို့ ပေါင်းစည်း ထားနိုင်သော တန်ခိုးသတ္တိမှာ ယုံကြည်ခြင်း သဒ္ဓါတရား၏ အံ့ဩဖွယ်သော အစွမ်း ပေတည်း။

ကမ္ဘာသူ၊ ကမ္ဘာသားတို့သည် ယုံကြည်ခြင်း၏ တန်ဖိုးကို နားလည်လာကြ သောအခါ အလုပ်ရှင်နှင့် အလုပ်သမား၊ ဓနရှင်နှင့် ဆင်းရဲသားတို့သည် တစ်ယောက် ကို တစ်ယောက် ယုံကြည်အားထားလျက် အတူတကွ လုပ်ကိုင်တတ်ကြမည် ဖြစ်ပေ သည်။



အခန်း - ၃
အပန်တလဲလဲ ပွားများခြင်း
(ကြီးပွားရေးအတွက် တတိယခြေလှမ်း)

တစ်ခုသော စိတ်ကူးအကြံအစည်သည် ဖြစ်ပေါ်လာသည့်အခါ ကောင်းသော အကြံအစည်အတိုင်း ဆောင်ရွက်ရန် အခွင့်မသာသဖြင့် 'သတိမေ့လျော့ပျောက်ပျက်သွားသည်' ဟု မှတ်ထင်ရသော်လည်း ထိုအကြံအစည်သည် စိတ်ထဲတွင် လှိုင်းဂယက်ရိုက်ထားဖူးသကဲ့သို့ ကျန်နေရစ်သည်သာဖြစ်၍ ဘယ်အခါမှ လုံးလုံးကွယ်ပျောက်သွားသည် မဟုတ်ချေ။ ဥပမာ- မောင်ဖြူသည် မောင်မဲကို သတ်လိုသော အကြံအစည်ဖြစ်ခဲ့ဖူး၍ အခွင့်မသာသဖြင့် မသတ်လိုက်ဖြစ်သော်လည်း မောင်ဖြူသည် မောင်မဲကို သတ်လိုသောသဘော ပပျောက်စေကာမူ ယခင်က သတ်ချင်ခဲ့ဖူးသော အကြံအစည်သည် မောင်ဖြူ၏စိတ်ကို လှိုင်းဂယက်ရိုက်ထားဖူးသည် ဖြစ်သောကြောင့် မောင်ဖြူ စိတ်ထဲတွင် မနောက် အကုသိုလ်အဖြစ်နှင့် ကိန်းအောင်နေရစ်ရလေ၏။ ကောင်းမှုကုသိုလ်တို့တွင်လည်း ဤနည်းအတူပင်။

ထို့ကြောင့် ကျွန်ုပ်တို့ ပြုခဲ့မိသော ကုသိုလ်ကံ၊ အကုသိုလ်ကံ စသည်တို့သည် သိကြားမင်း၏ ပုရပိုက်၌ မှတ်ထားသည်လည်းမဟုတ်။ ကောင်းကင်တမန်က ရေးမှတ်သည်လည်းမဟုတ်။ ပြုမိသောသူ၏ စိတ်ထဲတွင် လှိုင်းဂယက်အဖြစ်နှင့် ကိန်းအောင်း ကျန်နေရစ်ခြင်းမျှသာ ဖြစ်ချေ၏။ နိုးကြားလျက်ရှိသော သတိကမေ့သွားသော်လည်း လွန်ခဲ့ပြီးသမျှသော ကာယကံ၊ ဝစီကံ၊ မနောက်မှုတို့သည် နိဗ္ဗာန်မရောက်မချင်း စိတ်ထဲတွင် ကိန်းအောင်းလျက် ဘယ်အခါမှ ပျောက်ပျက်